

سلسلہ مواعظ حسنہ نمبر ۳۹

# فیضانِ عرم



مارفہ حضرت مولانا محمد رفیع الرحمن صاحب مدظلہ العالی



کتب خانہ مظہری

گلشن اقبال پوسٹ بکس ۱۱۸۲

فون ۳۶۶۱۱۲۰-۳۶۶۱۱۲۱

سلسلہ مواعظ حسنه ﴿۳۹﴾



از

عارب اللہ حضرت اقدس مولانا شاہ حکیم محمد اختر صاحب دامت برکاتہم



## انتساب

احقر کی جملہ تصانیف و تالیفات درحقیقت مرشدنا و مولانا محی الدین  
حضرت اقدس شاہ ابرار الحق صاحب دامت برکاتہم اور حضرت اقدس  
مولانا شاہ عبد الغنی صاحب پھولپوری رحمۃ اللہ علیہ اور حضرت اقدس  
مولانا شاہ محمد احمد صاحب رحمۃ اللہ علیہ کی صحبتوں کے فیوض  
و برکات کا مجموعہ ہیں۔

احقر محمد اختر بیگ

۷

عرض مرتب

۱۰

حق ربوبیت اور تقاضائے بندگی

۱۱

غیر فانی سہارا

۱۲

تذکرہ سفر قونیہ اور درس مشنوی

۱۵

بچے پیر کی علامت

۱۷

چھوٹے بچوں سے وفاداری کا سبق

۱۹

خونِ آرزو مطلع آفتابِ قرب ہے

۱۹

حضرت امام ابو حنیفہ رحمۃ اللہ علیہ کی لامرد سے احتیاط

۲۰

حضرت حکیم الامت تھانوی رحمۃ اللہ علیہ کی لامرد سے احتیاط

۲۱

فتاویٰ حسن کے متعلق حضرت امام محمد رحمۃ اللہ علیہ کا ارشاد

۲۳

عالم شباب کو اللہ پر فدا کرنے کا انعام

۲۴

حسن مجازی کیوں دل لگانے کے قابل نہیں ؟

۲۶

خاصانِ خدا کے استغناء عن المجاز کا سبب اور اس کی تمثیل

۲۷

حسن کے چاند اور قلبی اضطراب کا مد و جزر

۲۷

غیرتِ جمالِ خداوندی

۲۸

اولیاسازی کی ۱۴ سو سالہ قدیم آسمانی ٹیکنالوجی



۲۸	صادقین کا ترجمہ متقین سے کرنے کا ثبوت
۲۹	مستقین کے بجائے صادقین کے نزول کی وجہ
۲۹	شرط ولایت تقویٰ ہے
۳۰	تقویٰ کے لئے روحانی پیوندکاری ضروری ہے
۳۱	حصول ولایت کے لئے محض علم کافی نہیں
۳۱	اولیاء سازی کی روحانی پیوندکاری کی تمثیل
۳۲	اولیاء اللہ سے تعلق کے برکات اور اس کی تمثیل
۳۲	روحانی پیوندکاری کی دوسری تمثیل
۳۶	ولی کامل کی علامت
۳۷	نور نسبت کی مثال چراغ سے
۳۸	صحبت اہل اللہ کی ضرورت پر ایک عجیب تمثیل
۳۸	علم پر صحبت کی فوقیت کا عجیب استدلال
۴۰	دور حاضر میں راہ حق کا سب سے بڑا حجاب
۴۱	وصول الی اللہ کا سب سے مختصر راستہ
۴۳	مردانِ خدا کون ہیں؟
۴۴	موت کی تین حالتیں

صفحہ	عنوان
۴۵	روحانی بیوٹی پارلر
۴۶	علماء کے لئے سرور عالم صلی اللہ علیہ وسلم کی ایک دعا
۴۶	اہل اللہ کے بعض واقعات وارشادات
۴۷	راہِ خدا کے آنسوؤں کی قیمت
۴۸	آنسوؤں پر مغفرت کاملہ کی ایک عجیب تمثیل
۵۰	حدیث درجلان تحابا فی اللہ کی تشریح عجیب
۵۱	سایہ عرش سے بے حساب مغفرت پر عجیب استدلال
۵۳	ولی اللہ بننے کے پانچ نسخے
۵۳	ولایت کا نسخہ نمبر (۱) اہل اللہ کی مصاحبت
۵۴	اہل اللہ کی صحبت میں رہنے کی مدت
۵۶	ولایت کا نسخہ نمبر (۲) گناہوں سے محافظت
۵۷	حدیث اللہم ارنا الحق..... الخ کی نادر تشریح
۶۲	ولایت کا نسخہ نمبر (۳) اسباب گناہ سے مباحثت
۶۳	ولایت کا نسخہ نمبر (۴) ذکر اللہ پر مداومت
۶۷	ولایت کا نسخہ نمبر (۵) سنت پر مواظبت
۶۷	سورہ رسول میں حسن کن کو نظر آتا ہے؟



۷۰

اتباع سنت کے لئے محبت شرط اولیٰ ہے

۷۳

اللہ کے سوا ہر سہارا فانی ہے

۷۴

اللہ تعالیٰ دائماء بندوں کے ساتھ ہیں

۷۵

آیت ربنا اللہ میں اللہ کے مبتدٰا ہونے کی نحوی و منطقی دلیل

نہ گلوں سے مجھ کو مطلب نہ گلوں کے رنگ و بو سے  
 کسی اور سمت کو ہے مری زندگی کا دھارا  
 جو گرے ادھر زمیں پر مرے اشک کے ستارے  
 تو چمک اٹھا فلک پر مری بندگی کا تارا  
 (عارف باللہ حضرت مولانا شاہ محمد اختر صاحب مدظلہم العالی)



## عرض مرتب

نام و عظم ..... فیضانِ حرم  
 مقرر ..... عارف باللہ حضرت آقدس مرشد ناو مولانا شاہ حکیم محمد خٹصاحب دام ظلہم العالی  
 مرتب ..... یکے از خدام حضرت والا دامت برکاتہم  
 مقام و عظم ..... مکہ مکرمہ ، ایک معزز شہر کے مکان پر  
 تاریخ و وقت ..... ۵ شعبان المعظم ۱۴۲۰ھ مطابق ۱۲ نومبر ۱۹۹۹ء  
 بروز جمعہ بعد نماز عشا

موضوع ..... حصول تقویٰ یعنی اللہ تعالیٰ کا ولی بننے کا طریقہ،  
 اللہ کی محبت اور اہل اللہ کی ضرورت و اہمیت اور ترک معصیت یعنی  
 تقویٰ کی لذت پر قلب و جاں کو مست کرنے والے عجیب و غریب  
 عاشقانہ مضامین جن کی حلاوت و اثر انگیزی کا اندازہ پڑھنے سے ہی  
 ہو سکتا ہے اور حضرت والا کے سینہ مبارک کو اللہ تعالیٰ نے جو بے مثل  
 اور منفرد آتش عشق اور درد محبت عطا فرمایا ہے اس کی تھوڑی سی  
 غمازی حضرت والا کے الفاظ اور اشک ہائے محبت کر جاتے ہیں  
 ہر کہ دیدن میل دارد در سخن بیند مرا

جس سے ہم جیسے نامحرمان عشق کو بھی اس لذت درد کی کچھ چاشنی  
 مل جاتی ہے کیونکہ حضرت والا کی آہ بے خبر سے بے خبر کو بھی  
 گھائل کئے بغیر نہیں رہتی۔ حضرت والا ہی کا شعر ہے۔



آہ سے راز چھپایا نہ گیا  
منہ سے نکلی مرے مضطر ہو کر  
چشمِ نم سے جو چھلک جاتے ہیں  
ہیں فلک پر وہی اختر ہو کر

پیش نظر وعظ فیضانِ حرم اسمِ بامسمیٰ اور حرم مکہ مکرمہ کی تجلیات و فیوض و برکات کا حامل ہے اور حضرت والا کے جملہ مواعظ کی طرح علم و عشق و معرفت کا عجیب و غریب مرقع ہے جس میں منزل تقویٰ یعنی حصول ولایت کی رہ نمائی آیات قرآنیہ و احادیث نبویہ کی عجیب و غریب عاشقانہ تفاسیر و شروح سے کی گئی ہے اور راہ حق کے حجابات اور ان کے رفع کرنے کا علاج نہایت دلسوزی و درد کے ساتھ حضرت والا نے پیش فرمایا ہے۔ یہ ایک ہی وعظ سالک کو فرش سے عرش تک پہنچانے کے لئے کافی ہے۔ اللہ تعالیٰ حضرت والا دامت برکاتہم کا سایہ عاطفت طویل ترین عرصہ تک ہمارے سروں پر قائم رکھیں آمین۔

اطال اللہ حیاته و ادام اللہ ظلالہم علینا و علی سائر المسلمین الی مائة  
و عشرين سنة مع الصحة والعافیة و خدمات الدینیہ و شرف حسن  
القبولیة آمین یا رب العالمین بمنک و کرمک یا ارحم الراحمین و  
بحرمة سید الاولین والآخرین علیہ الصلوٰۃ والتسلیم

حررہ

یکے از خدام حضرت والا دامت برکاتہم

۱۹ ذوقعدہ ۱۴۲۱ھ مطابق ۱۴ فروری ۲۰۰۱ء بروز چہار شنبہ



## فیضانِ حرم

الحمد لله وكفى و سلام على عباده الذين اصطفى اما بعد  
 فَأَعُوذُ بِاللّٰهِ مِنَ الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝  
 اِنْ اَوْلِيَاءُ هٗ اِلَّا الْمُتَّقُونَ  
 وَ قَالَ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ  
 يَا اَبَا هُرَيْرَةَ اِتَّقِ الْمَحَارِمَ تَكُنْ عَبْدَ النَّاسِ

میں نے اس وقت ایک آیت شریفہ تلاوت کی ہے اور ایک  
 حدیث شریف آپ حضرات کو سنائی ہے۔ آیت کا ترجمہ یہ ہے کہ  
 ہمارے اولیاء اور دوست وہی ہیں جو تقویٰ سے رہتے ہیں اِنْ  
 اَوْلِيَاءُ هٗ اِلَّا الْمُتَّقُونَ میں اِنْ نافیہ ہے کہ ہمارا کوئی ولی نہیں  
 الا المتقون مگر جو تقویٰ سے رہتے ہیں اور جو حدیث سنائی اس کا  
 ترجمہ یہ ہے کہ آپ صلی اللہ علیہ وسلم نے حضرت ابوہریرہ رضی اللہ  
 تعالیٰ عنہ سے ارشاد فرمایا کہ اے ابوہریرہ تم اگر گناہ سے بچو، اللہ کو



ناراض نہ کرو تو تم سب سے بڑے عبادت گزار ہو جاؤ گے کیونکہ تقویٰ چوبیس گھنٹہ کی عبادت ہے۔ نوافل و ذکر و تلاوت کوئی چوبیس گھنٹہ نہیں کر سکتا لیکن گناہ نہ کرنے کی عبادت چوبیس گھنٹے جاری رہتی ہے۔

### حق ربوبیت اور تقاضائے بندگی

خدائے تعالیٰ کو ناراض نہ کرنا حق تعالیٰ کی پرورش اور احسان کا بھی تقاضا ہے اور شرافت بندگی کا بھی تقاضا ہے کہ اپنے پالنے والے کو ناراض کر کے ہم حرام لذتوں کو اپنے قلب میں نہ لائیں اور یہ حقیقت وہ ہے کہ لائق بچے بھی جس پر عمل پیرا ہیں کہ محلہ کا کوئی لڑکا اگر کہتا ہے کہ چلو آج سینما دیکھیں تو شریف بچہ کہتا ہے کہ نہیں ابا ناراض ہو جائیں گے۔ اگر وہ کہتا ہے کہ آج ابو کی فکر چھوڑو، ابا کو ناراض ہونے دو تو جو لائق بیٹا ہوتا ہے وہ یہی کہتا ہے کہ ابا نے ہمیں پالا ہے ہم تمہارے مشورہ پر عمل کر کے اپنے پالنے والے کو ناراض نہیں کریں گے۔ اللہ تعالیٰ رب العالمین ہیں، سارے عالم کو پال رہے ہیں وہ اس کے زیادہ حقدار ہیں کہ ہم ان کو ایک لمحہ کے لئے ناراض نہ کریں۔ وہ سارے عالم کے پروردگار ہیں، سارے عالم کی پرورش کی ذمہ داری اللہ نے اپنے ذمہ لی ہے اور ہم سب اجزائے عالم ہیں، تو جو سارے عالم کو پال سکتا ہے وہ جزو عالم

کو نہیں پال سکتا؟ لہذا شیطان کی دھمکی سے مت متاثر ہو کہ تم کہاں سے کھاؤ گے۔ کہیں ایسا نہ ہو کہ شیطان کی چال میں آکر رزق کے معاملہ میں تم حرام و حلال کی پروا نہ کرو۔ اللہ تعالیٰ نے ہمارے ذمہ رزق نہیں رکھا ہے، ہر جاندار کے رزق کی ذمہ داری اللہ نے خود لی ہے۔ بس تھوڑا سا سبب تو اختیار کرنا پڑے گا مثلاً دوکان کھولنی پڑے گی لیکن گاہک اللہ بھیجے گا اس لئے ان کو ناراض کر کے نہ رزق کماؤ نہ کوئی ایسا کام کرو جو ان کی ناراضگی کا سبب ہو۔

### غیر فانی سہارا

بس میرا مضمون یہی ہے کہ ہم اللہ تعالیٰ کے دوست بن جائیں۔ اللہ کے علاوہ جتنی دوستیاں ہیں جن سے ہم اپنے دل کو بہلا رہے ہیں جس کا نام غیر اللہ ہے ان کا سہارا کوئی سہارا نہیں۔ دوستو! دردِ دل سے کہتا ہوں کہ جس دن دنیا سے ہماری روائگی ہوگی تو اس وقت دنیا کا کون دوست کام آسکتا ہے؟ حضرت سعدی شیرازی کا شعر ہے ۔

اما کہ زیرِ خاک تن ما نہاں شود

آنها کہ کردہ ایم یکایک عیاں شود

جس دن ہمارا جسم مٹی کے نیچے دفن ہوگا تو جو کچھ ہم نے کیا

ہے وہ یکایک سامنے آجائے گا۔ اللہ کو بہلا کر جن سے ہم نے دل



لگایا تھا وہ سب اس وقت ساتھ چھوڑ دیں گے کیونکہ وہ سب فانی سہارے تھے۔ اللہ کے علاوہ کوئی نہیں ہے جو پائیدار اور باقی ہو اور ہمیشہ کے لئے دل بہلانے کی ذمہ داری قبول کرے۔ مولانا رومی فرماتے ہیں کہ کسی کو کپڑے کا شوق ہے اور شاندار لباس کا عادی ہے، ہزاروں ریال کے شاندار جے وغیرہ پہن کر دل میں بہت ہی فرحت محسوس کرتا ہے لیکن رات کو اپنے مفرحات یعنی قیمتی لباس اتار کر اور معمولی لباس پہن کر سوئے گا تو پھر کون سی چیز تمہیں فرحت دے گی؟ مولانا فرماتے ہیں کہ کپڑوں سے عزت حاصل کرنے والو! جب سوتے وقت کپڑے اتار دو گے تو کیا تمہاری عزت اتر جائے گی؟ اور عزت کیا کوئی ایسی چیز ہے کہ اتار کر کھونٹی پر ٹانگ دی جائے؟ لہذا عزت تقویٰ سے اور اللہ کی رضا سے ہے۔

### تذکرہ سفر قونیہ اور درسِ مثنوی

مولانا رومی کی قبر کو اللہ تعالیٰ نور سے بھر دے، عجیب و غریب مضمون ہے۔ میں تو بچپن ہی سے مولانا کا عاشق ہوں اور بچپن سے مولانا کا شہر قونیہ دیکھنے کا شوق تھا لہذا گزشتہ سال لندن جاتے ہوئے راستہ میں ترکی ٹھہر گیا جہاں لندن کے میزبان اور دیگر علماء سفر کی ہمراہی کے لئے پہلے ہی آگئے تھے۔ جنوبی افریقہ سے بھی بہت سے احباب جن میں اکثر علماء تھے تشریف لے آئے تھے۔

استنبول سے پوری ایرکنڈیشن بس کرایہ پر لی گئی اور تقریباً گیارہ گھنٹہ میں ہم لوگ قونیہ پہنچے، ہم سب ۳۲ آدمی تھے۔ مولانا رومی کی خانقاہ میں مثنوی شریف پڑھانے کا شرف بھی مجھ کو حاصل ہوا اور پڑھنے والے سب علماء تھے انہوں نے کہا مثنوی پڑھانے کی اجازت دیجئے۔ پھر وہاں سے تقریباً دس کلو میٹر کے فاصلے پر اس جنگل میں بھی گیا جہاں مثنوی کے اشعار ہوئے ہیں اور جس کے بارے میں مولانا رومی فرماتے ہیں کہ جب میں آہ کرتا ہوں تو سوائے آسمان کے میرے ساتھ کوئی نہیں ہوتا۔

آہ را جز آسماں ہدم نبود

راز را غیر خدا محرم نبود

میری آہ کا سوائے آسمان کے کوئی ساتھی نہیں ہوتا اور میری محبت کے راز کو سوائے اللہ کے اور کوئی نہیں جانتا۔ اور یہ بھی فرمایا کہ ۔

نعرۂ مستانہ خوش می آیدم

تاابد جاناں چنیں میں بایدم

جنگل کی اس تنہائی میں اے خدا نعرۂ مستانہ مجھے اچھا معلوم ہوتا ہے اور قیامت تک اے محبوب حقیقی آپ کی یاد میں اسی طرح میں نعرے لگانا چاہتا ہوں۔ اور یہ بھی فرمایا کہ ۔

ہر کجا بنی تو خوں بر خاک ہا

پس یقین می داں کہ آن از چشم ما



اس عالمِ خاکی میں جہاں بھی دیکھنا کہ آنسوؤں کے بجائے کچھ خون گرا ہوا ہے تو اے دنیا والو! یقین کر لینا کہ جلال الدین ہی کی آنکھوں سے خون کی یہ بارش ہوئی ہوگی۔ اور فرمایا کہ میں جب استغفار کرتا ہوں تو اللہ تعالیٰ سے کہتا ہوں کہ میرے تمام نالائق اعمال کو معاف فرمادیجئے اور۔

در مناجاتم بہ میں خون جگر

میری مناجات میں میرے جگر کا خون بھی ہے۔ اگر گنہگاروں کے آنسو خالی پانی ہوتے تو شہیدوں کے خون کے برابر وزن نہ کئے جاتے

کہ برابر می کند شاہ مجید

اشک را در وزن با خون شہید

وہ بزرگ اللہ والا صاحبِ قونیہ فرماتا ہے کہ اللہ تعالیٰ گنہگار بندوں کے آنسوؤں کو شہیدوں کے خون کے برابر وزن کرتے ہیں جیسا کہ حدیثِ پاک میں ہے کہ دو قطروں سے زیادہ کوئی قطرہ اللہ تعالیٰ کو محبوب نہیں، ایک آنسو کا وہ قطرہ جو اللہ کی خشیت سے نکلا ہو اور دوسرا خون کا وہ قطرہ جو اللہ کی راہ میں گرا ہو۔

یہ ہے جلال الدین رومی شاہِ خوارزم کا نواسہ یہ بادشاہ کا سگا نواسہ ہے مگر اللہ کی محبت میں اپنے پیر شمس الدین تبریزی کا بستر

چکی گندم اور دوسرا سامان اپنے کندھوں پر لاد کر ان کے پیچھے پیچھے  
پھرتا تھا اور فرمایا کہ پیر کی اس خدمت اور محبت کی برکت سے آج  
میرا نام مولائے روم ہے ورنہ لوگ مجھے ملا جلال الدین کہتے تھے۔

مولوی ہرگز نہ شد مولائے روم  
تا غلام شمس تبریزی نہ شد

یہ مولوی جلال الدین پہلے مولائے روم نہیں تھا شمس الدین  
تبریزی کی غلامی کی برکت سے اللہ تعالیٰ نے مجھ کو یہ عزت بخشی  
کہ آج ساری دنیا مجھے مولائے روم کہہ رہی ہے۔

### سچے پیر کی علامت

اور فرمایا کہ میں نے شمس الدین کا انتخاب کیوں کیا جبکہ دنیا  
میں اس وقت بہت سے پیر تھے۔ فرماتے ہیں کہ ۔

من غلام آں کہ نفروشد وجود

میں نے مرشد شمس الدین تبریزی کی غلامی اس لئے قبول کی  
ہے کیونکہ وہ بکاؤ مال نہیں ہے، وہ اپنی زندگی کو فروخت نہیں کرتا،  
نہ تاج سلطنت سے، نہ تختِ سلاطین سے، نہ سورج اور چاند سے،  
نہ بریانی پلاؤ اور شامی کباب سے مگر وہ کہاں بکتا ہے۔

جز بآں سلطان با افضال و جود



وہ اللہ جو صاحبِ افضال ہے ، صاحبِ جود و کرم ہے اسی اللہ پر میرا پیر اپنی ہستی اور اپنی شخصیت ، اپنے جذبات اور اپنی آرزوؤں اور تمنائوں کو فدا کرتا رہتا ہے۔ جہاں دیکھتا ہے کہ اللہ خوش ہے اس رزقِ حلال اور نعمتِ حلال کو استعمال کرتا ہے اور جہاں دیکھتا ہے کہ میرا دل تو خوش ہوگا مگر میرا اللہ خوش نہیں ہوگا تو ایسی خوشیوں پر بے شمار لعنت بھیجتا ہے۔ سوائے اللہ کے میرا پیر کسی سے نہیں یکتا ، اپنی تمنائوں اور آرزوؤں کو اللہ تعالیٰ کی مرضیات پر فدا کرتا رہتا ہے۔ دلی کا ایک شاعر کہتا ہے ۔

لے آرزو کا نام تو دل کو نکال دیں  
مومن نہیں جو ربط رکھیں آرزو سے ہم

جس آرزو سے اللہ تعالیٰ ناراض ہو ایسی آرزو کو اگر اے دل تو نہیں چھوڑے گا تو ایسے دل ہی کو نکال دوں گا یعنی ایسی بات کو ہرگز نہ مانوں گا۔ دل میں جو خواہش پیدا ہو اپنے دل ہی سے فتویٰ لے لیجئے کہ اس کام کو جو دل چاہتا ہے اے دل کیا اللہ تعالیٰ بھی اس سے خوش ہے کہ نہیں۔ اگر آپ کے دل سے آواز آجائے کہ اللہ تعالیٰ تو خوش نہیں ہیں ، دل کہدے کہ اللہ کے پیاروں کی تو یہ صورت نہیں ہے ، اللہ کے پیاروں کی تو یہ سیرت نہیں ہے تو دل کی بات ماننے میں فائدہ ہے یا جس نے دل بنایا ہے اس کی بات

ماننے میں فائدہ ہے؟ لہذا جب انہوں نے حرام چیزوں سے منع فرمادیا، دوسروں کی نبہو، بیٹیوں کو دیکھنے سے منع فرمادیا تو پھر ہم اپنی زندگی اور جسم کی مٹی کو مٹی کے کھلونوں پر کیوں مٹی کریں۔

### چھوٹے بچوں سے وفاداری کا سبق

لہذا جب دل میں کوئی خواہش پیدا ہو تو اللہ کے نام پر اختر اپیل کرتا ہے اور گو عجبی ہے لیکن اللہ تعالیٰ کے فضل و کرم سے اس وقت عرب میں مقرر ہوں ورنہ اگر مالک آپ لوگوں کے دلوں میں محبت نہ ڈالتا تو میری بات آپ کیوں سنتے۔ اس لئے درد دل سے کہتا ہوں کہ جب دل میں کوئی خواہش پیدا ہو تو فوراً ایک چھوٹے بچے سے سبق لے لو۔ بعض بچے ایسے مہذب اور تربیت یافتہ ہوتے ہیں کہ اگر کوئی ان کو ثانی پیش کرتا ہے کہ لو یہ ثانی تو وہ بچہ اپنے ابا کو دیکھتا ہے کہ ابا کا کیا اشارہ ہے۔ جب ابا آنکھ سے اشارہ کر دیتا ہے کہ لے لو تو وہ بچہ لے لیتا ہے ورنہ نہیں لیتا۔ اسی طرح جب آپ کے دل میں بھی کوئی خواہش پیدا ہو اور شیطان حسین شکلوں کی ثانی پیش کرے تو آسمان کی طرف دیکھو کہ ربا کیا چاہتا ہے، وہ اس بات سے خوش ہے یا نہیں۔ کیا ابا سے حق ربا کا زیادہ نہیں ہے؟ باپ نے یہ آنکھیں نہیں بنائی ہیں، ماں کے پیٹ میں اللہ تعالیٰ نے یہ آنکھیں بنائی ہیں، بجمیع اعضائنا و بجمیع



اجزائنا و بجمیع کمیاتنا و بجمیع کیفیاتنا ہم اللہ تعالیٰ کے غلام ہیں۔ ہمارا کوئی عضو اور کوئی جز، ہماری کوئی کیفیت اور کوئی خواہش ان کی غلامی سے آزاد نہیں ہے لہذا جب دل میں کوئی خواہش پیدا ہو خواہ نظر کی ہو یا زبان کی ہو، ہاتھ کی ہو یا پیر کی ہو تو ایک چھوٹے بچے سے سبق لے لو کہ وہ ابا کے اشارہ کے بغیر ایک ثانی تک نہیں لیتا۔ آہ! ہم ایک چھوٹے بچے سے بھی گئے گذرے ہیں کہ ربا کا اشارہ نہیں دیکھتے اور اپنی خواہش پر عمل کر لیتے ہیں لہذا شرافت بندگی کا تقاضا ہے کہ جب دل میں کوئی خواہش پیدا ہو تو ربا کا اشارہ دیکھو کہ وہ خوش ہے یا نہیں اور اپنے دل سے فتویٰ لے لو۔ اگر آپ کا دل فیصلہ کر دے کہ اے دل تجھ کو تو مزہ آئے گا مگر اللہ تعالیٰ اس بات سے خوش نہیں ہوں گے تو بس پھر اپنی خوشیوں کا خون کرنا سیکھ لو۔ اسی خون آرزو سے وہ ملتے ہیں۔

دوستو یہ چراغِ دنیا کے  
تیل سے بوٹیوں کے جلتے ہیں  
دل میں لیکن چراغِ عشقِ خدا  
آرزو کے لہو سے جلتے ہیں

## خون آرزو مطلع آفتابِ قرب ہے

جب مشرق لال ہوتا ہے تو دنیا کو سورج ملتا ہے مگر یہ سورج ہمارا سورج نہیں ہے کیونکہ کافر اور یہودی بھی اس سورج سے فائدہ اٹھاتا ہے۔ خدا کے عاشقوں کا سورج وہ ہے جو کافروں کو عطا نہیں ہوتا اور وہ ہے اللہ کے نور کا سورج، جو آرزوؤں کے خون سے طلوع ہوتا ہے، لہذا اللہ والے خالق خورشید اور خالق آفتاب اپنے دل میں رکھتے ہیں اس لئے ایک نہیں بے شمار آفتاب رکھتے ہیں۔ ایک بزرگ کا شعر ہے۔

جب کبھی وہ ادھر سے گذرے ہیں  
کتنے عالم نظر سے گذرے ہیں

اور ہر عالم صاحبِ خورشید اور صاحبِ قمر ہوتا ہے پس بے شمار آفتاب اللہ والے اپنے دل میں رکھتے ہیں۔ اسی لئے وہ دنیا کے چاندوں سے مستغنی ہوتے ہیں، مٹی کے کھلونوں پر اپنی زندگی کو ضائع نہیں کرتے۔

• حضرت امام ابوحنیفہ رحمۃ اللہ علیہ کی امارد سے احتیاط

حضرت امام محمد رحمۃ اللہ علیہ بہت حسین تھے، حضرت امام ابوحنیفہ رحمۃ اللہ علیہ درس میں ان کو پشت کے پیچھے بیٹھاتے تھے



تاکہ نگاہ نہ پڑے۔ علامہ شامی لکھتے ہیں کہ ان ابا حنیفہ رحمہ اللہ تعالیٰ کان یُجْلِسُ امام محمد فی درسہ خلف ظہرہ مخافۃ عینہ مع کمال تقواہ۔ شامی لکھتے ہیں کہ حضرت امام ابوحنیفہ رحمۃ اللہ علیہ امام محمد کو بوجہ غایت حسن اور شدت جمال کے درس میں اپنی پشت کے پیچھے بیٹھاتے تھے اپنی نظر کے خوف سے باوجودیکہ آپ کمال درجہ کے متقی تھے۔ میرے شیخ حضرت پھولپوری رحمۃ اللہ علیہ نے فرمایا کہ جب چراغ کی روشنی کے سائے میں داڑھی ہلتی ہوئی نظر آئی تو پتہ چلا کہ داڑھی آگئی ہے تو فرمایا کہ امام محمد اب سامنے آجاؤ۔ سبحان اللہ! کیا تقویٰ تھا کہ عرصہ تک امام صاحب کو یہ بھی معلوم نہ ہوا کہ شاگرد کے داڑھی آگئی ہے۔ ہمارے بزرگوں نے اس طرح سے احتیاط کی ہے۔

### حضرت حکیم الامت تھانویؒ کی امارد سے احتیاط

حکیم الامت تھانوی رحمۃ اللہ علیہ کے پاس مولوی شبیر علی صاحب مہتمم خانقاہ تھانہ بھون نے ایک بے ریش لڑکے کو کسی کام سے بھیج دیا۔ حضرت بالا خانے پر باوضو تفسیر بیان القرآن لکھ رہے تھے، فوراً نیچے آگئے اور فرمایا کہ دیکھو میری تنہائیوں میں بے داڑھی والے لڑکوں کو نہ بھیجا کرو۔ ان سے اتنی ہی احتیاط ہے جتنی عورتوں سے ہے لا فرق بینہ و بینہا علامہ شامی لکھتے ہیں کہ الامر

الحسن الذی طر شاربه و لم تنبت لحيته فحکمه کحکم المرأة لا يجوز النظر من فرقه الی قدمه جس لڑکے کی مسیں بھیگ رہی ہوں یعنی مونچھیں آنا شروع ہوئی ہوں مگر ابھی داڑھی نہ آئی ہو اس کے حکم اور عورت کے حکم میں کوئی فرق نہیں۔ سر سے پیر تک ایسے لڑکوں کو دیکھنا جائز نہیں۔ یہ وہ شامی ہے جس کے ذریعہ سے آج تمام دنیا میں فتاوے دیئے جاتے ہیں۔

### فنائیت حسن کے متعلق حضرت امام محمدؒ کا ارشاد

تو میں کہہ رہا تھا کہ امام محمد رحمۃ اللہ علیہ بہت حسین تھے مگر ان کی شادی ایسی عورت سے ہوئی جس پر حسن کا اطلاق ممکن نہ تھا۔ پہلے زمانے میں بچے اتنے شریف ہوتے تھے کہ ماں باپ جہاں رشتہ لگا دیں وہ ماں باپ سے لڑتے نہیں تھے کہ میں کیسا ہوں اور آپ نے انتخاب کیسا کیا، خون کے رشتوں کی وجہ سے ترجیح دے دی کہ خون کا رشتہ ہے، اس کا حق ادا ہو جائے گا، صلہ رحمی ہو جائے گی، ایک لڑکی کا گھر بس جائے گا۔ ایک دن ایک شاگرد سے کھانا منگوایا، تیز ہوا سے امام محمد کی بیوی کا نقاب ذرا سی دیر کو ہٹ گیا تو دیکھا کہ بیوی امام صاحب کے بالکل برعکس ہے۔ کھانا تو لے آیا مگر الگ بیٹھ کے رونے لگا۔ امام محمد رحمۃ اللہ علیہ نے پوچھا کہ کیوں روتا ہے؟ اس نے کہا کہ آپ کی قسمت پر رو رہا ہوں، آپ



جس قدر حسین ہیں آپ کی بیوی اتنی ہی غیر حسین ہے۔ امام محمد ہنس پڑے اور فرمایا کہ اے بیٹے میں اس وقت فقہ پر چھ کتابیں لکھ رہا ہوں زیادات، مبسوط، جامع صغیر، جامع کبیر، سیر صغیر، سیر کبیر اور تم لوگوں کو پڑھا بھی رہا ہوں۔ اگر بیوی حسین ہوتی تو اپنی بیوی کے پاس بیٹھا ہوا اس کے حسن کا مشاہدہ، معاینہ اور ملاحظہ کرتا۔ تم کہتے کہ استاد کنزالدقائق کا گھنٹہ ہو گیا، میں کہتا کہ میں حسن الدقائق میں مشغول ہوں اور پھر ایک جملہ فرمایا۔ دوستو! آج اس کو درد دل سے پیش کرتا ہوں جو بد نظری کے علاج کے لئے نہایت مفید جملہ ہے۔ فرمایا کہ جس کو اللہ تعالیٰ اپنے پیار کے لئے قبول کرتے ہیں، اپنی محبت کے لئے منتخب فرماتے ہیں، اپنے دین کی خدمت کے لئے جس کا انتخاب کرتے ہیں اس کو مٹی کے کھلونوں میں ضائع نہیں کرتے۔ آج سارے عالم میں جو حسین بکھرے ہوئے ہیں چاہے وہ حسین فی الطريق ہوں یا حسین فی السوق ہوں یا حسین فی المطار ہوں یا حسین فی القنطار ہوں یہ سب مٹی کے کھلونے ہیں ایک دن قبروں میں دفن ہو کر مٹی ہو جائیں گے، ان کے حسن اور نمک کو تلاش کرو گے تو سوائے مٹی کے کچھ نہیں پاؤ گے لہذا ان مٹی کے کھلونوں پر اپنی حیات کو ضائع نہ کرو اس لئے میرا آج سے پچیس سال پہلے کا شعر ہے کہ ۔

کسی خاکی پہ مت کر خاک اپنی زندگانی کو  
جوانی کر فدا اس پر کہ جس نے دی جوانی کو

### عالم شباب کو اللہ پر فدا کرنے کا انعام

اپنی مٹی کو ان مٹی کے کھلونوں پر مٹی مت کرو۔ جس اللہ نے عالم شباب عطا فرمایا ہے اپنے شباب کو اسی پر فدا کرو کیونکہ بخاری شریف کی حدیث ہے کہ جس جوان نے اپنی جوانی اللہ تعالیٰ پر فدا کی اور نافرمانی سے جوانی کا عیش نہیں لیا اس کو قیامت کے دن سایہ عرش الہی کا وعدہ ہے۔ بخاری شریف کی روایت ہے شَابٌ نَشَأَ فِي عِبَادَةِ رَبِّهِ جس جوان کی جوانی اپنے رب کی عبادت میں پروان چڑھی اور دوسری روایت ہے شَابٌ نَشَأَ فِي عِبَادَةِ اللَّهِ اور تیسری روایت فتح الباری شرح بخاری میں علامہ ابن حجر عسقلانی رحمۃ اللہ علیہ نے نقل کی ہے جس کو اختر آپ کے سامنے پیش کر رہا ہے کہ شَابٌ أَفْنَا شَبَابَهُ وَنَشَاطَهُ فِي عِبَادَةِ اللَّهِ جس جوان نے اپنی جوانی کی نشاط اور خوشیاں سب اللہ کی عبادت میں فنا کر دیں اس کو قیامت کے دن اللہ تعالیٰ عرش کا سایہ عطا فرمائیں گے جس دن اس سائے کے علاوہ کوئی سایہ نہ ہوگا۔

اور میرے شیخ فرماتے تھے کہ جو اپنی خواہشات کو جلا کر خاک کرتا ہے اور گناہوں سے بچتا ہے اور خونِ آرزو کرتا ہے، شکست



تمنا کرتا ہے اس کا جلا بھنا دل اور ایمان اس قدر خوشبودار ہوتا ہے کہ شامی کباب اس کے مقابلہ میں کیا چیز ہے۔ جدھر سے یہ گذر جائے گا کافر بھی کہہ اٹھے گا کہ بھئی یہ کوئی اللہ والا جا رہا ہے۔ اللہ تعالیٰ ارحم الراحمین ہیں، وہ کسی بندے کی محنت اور مجاہدہ شکستِ آرزو اور خونِ تمنا کو رائیگاں نہیں کرتے۔ وہ دیکھتے ہیں کہ اسی روئے زمین پر کتنے بندے ہیں جو وی سی آر سینما، ڈش انٹینا اور بد نظری کی لعنت میں مبتلا ہیں لیکن انہیں میں کچھ بندے ایسے بھی ہیں جو میری لعنت سے بچنے کے لئے اپنی نظر کی حفاظت کرتے ہیں، ان کا دل ہزاروں زخمِ حسرت کھاتا رہتا ہے مگر یہ وہ بندے ہیں جو مجھ کو ناراض کر کے حرام لذت کو استیrad نہیں کرتے، درآمد نہیں کرتے، اپورٹ نہیں کرتے۔ تین زبانیں بول رہا ہوں۔ عرب کی رعایت سے استیrad کو میں نے مقدم کیا ہے، یہاں اپورٹ ایکسپورٹ کے آفسوں پر لکھا رہتا ہے مکتب الاستیrad و التصدیق، یہ آپ کی لغت بول رہا ہوں اور مولانا رومی کی نصیحت پر عمل کر رہا ہوں کہ جس چڑیا کو شکار کرنا ہے تو اس کی بولی مشق کر لو۔

حسنِ مجازی کیوں دل لگانے کے قابل نہیں؟

تو میں کہہ رہا تھا کہ اللہ کے خاص بندے اپنے دل پر غم اٹھا

لیتے ہیں لیکن اللہ کو ناراض کر کے حرام لذت نہیں لیتے کیونکہ جانتے ہیں کہ ہر حسین کا جغرافیہ بدلنے والا ہے، یہ دل بہلانے کے قابل نہیں ہیں۔ جب حسن کا جغرافیہ بدل جائے گا پھر اپنا دل بہلانے کے لئے کہاں جاؤ گے۔ اس پر میرا شعر سنئے جس میں آپ کو میں فلکیات کی سیر کراؤں گا۔ بعض لوگ کہتے ہیں کہ آپ یہ کیوں کہتے ہیں کہ میرا شعر، میرا شعر۔ میں کہتا ہوں کہ کیا تیرا کھدوں۔ شعر تو میرا ہے تیرا کیسے کھدوں۔ اپنے بچہ کو اپنا بچہ ہی کہا جاتا ہے، فرق اتنا ہے بچہ پیدا ہوتا ہے ماں کے پیٹ سے اور شعر پیدا ہوتے ہیں دردِ دل سے۔ بس تو دیکھو میرا شعر۔

حسینوں کا جغرافیہ میر بدلا  
کہاں جاؤ گے اپنی تاریخ لے کر

جب حسینوں کا جغرافیہ بدل جائے گا تو ان کو دیکھ کر خود روؤ گے کہ  
آہ میری جوانی مٹی کے کھلونوں پر غارت ہوئی اور پھر وہ کھلونے  
بھی ختم ہو گئے۔

حسینوں کا جغرافیہ میر بدلا  
کہاں جاؤ گے اپنی تاریخ لے کر  
یہ عالم نہ ہوگا تو پھر کیا کرو گے  
زحل مشتری اور مریخ لے کر



خاصانِ خدا کے استغنا عن المجاز کا سبب اور اس کی تمثیل

بتائیے آپ کو آسمانوں کی سیر کر رہا ہوں کہ نہیں۔ زحل مشتری اور مریخ کے متعلق سائنس دانوں کی تحقیق ہے کہ اللہ نے زحل اور مشتری کو چار چاند، مریخ کو چھ چاند اور دنیا کو ایک چاند دیا اور عطارد کو ایک چاند بھی نہیں دیا کیونکہ سورج کے بالکل قریب ہے اس لئے سورج کی روشنی سے ہر وقت چمکتا رہتا ہے۔ اسی پر میں کہتا ہوں کہ آفتاب ایک مخلوق ہے اس کے قریب رہنے والے سیارہ کو اللہ نے چاندوں سے مستغنی کر دیا تو اللہ تعالیٰ کے خاص بندے جو اپنے قلب میں خالقِ آفتاب اور خالقِ شمس و قمر کی تجلیاتِ خاصہ رکھتے ہیں تو اللہ کے نور کی تجلی ان کو زمین کے چاندوں سے مستغنی نہ کر دے گی؟ یہی وجہ ہے کہ وہ مٹی کے رنگ و روغن سے، مٹی کے ڈنپروں سے، مٹی کے کھلونوں سے نہیں بکتے۔ یہی دلیل ہے کہ ان کا قلب غیر اللہ سے مستغنی ہے، یہی علامت ہے کہ یہ شخص صاحبِ نسبت ہے، یہی علامت ہے کہ یہ صاحبِ ولایت ہے، یہی علامت ہے کہ یہ اللہ کا ولی اور دوست ہے۔ جب تک قلب غیر اللہ سے مستغنی نہ ہو اور دنیا کے چاندوں پر مر رہا ہو تو سمجھ لو کہ اللہ تعالیٰ کی تجلیاتِ خاصہ سے ابھی محروم ہے۔

اور دنیا کو ایک چاند کیوں دیا؟ سائنس دانوں کو اس کا پتہ نہیں۔ کیونکہ اس دنیا پر اللہ تعالیٰ کو شریعت کے قوانین یعنی عید بقر عید، رمضان اور حج و زکوٰۃ وغیرہ کے چاند کے حساب سے نافذ کرنا تھے اس لئے اللہ نے دنیا کو ایک چاند دیا کہ میرے بندے آپس میں لڑیں نہیں۔

### حسن کے چاند اور قلبی اضطراب کا مدوجزر

اور چاند سے ایک مثال اور دیا کرتا ہوں کہ جب چودھویں کا چاند ہوتا ہے تو سمندر کی لہروں میں طوفان زیادہ ہوتا ہے۔ پس جب آسمان کے چاند سے سمندر میں طوفان آسکتا ہے تو زمین کے چاندوں سے اللہ تعالیٰ نے نظر کی حفاظت کا حکم دے کر ہمارے قلب کو طوفانوں سے بچالیا تاکہ میرے بندے سکون سے رہیں

### غیرتِ جمالِ خداوندی

اور حفاظتِ نظر کا حکم بہ تقاضائے غیرتِ جمالِ خداوندی بھی ہے کہ میں خالقِ حسن ہوں، سارے حسینوں کو حسن دیتا ہوں اور سارے عالم کی لیلیاؤں کو نمک دیتا ہوں پھر مجھ کو چھوڑ کر تو کہاں دیکھتا ہے۔ میری بے عیب ذات اور بے مثل حسن کے ہوتے ہوئے تو گنے موتنے اور مرنے والوں پر مرتا ہے۔ مرنے والے کو



چاہئے کہ نہ مرنے والے پر مرے دیکھو میرا یہ جملہ اللہ تعالیٰ کی عطا ہے کہ مرنے والوں کو چاہئے کہ مرنے والوں پر نہ مریں بلکہ نہ مرنے والے پر مریں یعنی اللہ پر مریں اور اللہ کے لئے اللہ والوں پر مریں۔

### اولیاء سازی کی ۱۴ سو سالہ قدیم آسمانی ٹیکنالوجی

اللہ والوں پر ہم اس لئے مرتے ہیں کہ وہ ہمیں اللہ والا بنادیتے ہیں جیسے حالیہ صدی کی سائنس یہ ہے کہ دیسی آم کو لنگڑے آم سے قلم دے کر لنگڑا آم بنادیتے ہیں لیکن اللہ تعالیٰ نے چودہ سو برس پہلے ایک ایسی ٹیکنالوجی اور سائنس قرآن پاک میں نازل فرمائی جو انسان ادنیٰ کو انسان اعلیٰ بناتی ہے یعنی فاسق و فاجر انسان کو اللہ والا بنادیتی ہے۔ وہ کیا ٹیکنالوجی ہے؟ اللہ تعالیٰ فرماتے ہیں کہ اگر تم میرے دوست بننا چاہتے ہو تو تقویٰ اختیار کرو اور تقویٰ کیسے ملے گا؟ کونوا مع الصادقین ای کونوا مع المتقین یعنی متقیوں کے ساتھ رہو۔

### صادقین کا ترجمہ متقین سے کرنے کا ثبوت

اب اگر کوئی کہے کہ صادقین کا ترجمہ متقین کیوں کر رہے ہو تو اس کا عجیب الہامی جواب میرے شیخ حضرت مولانا شاہ ابرار الحق

صاحب دامت برکاتہم نے دیا کہ اللہ تعالیٰ فرماتے ہیں اولئک الذین صدقوا و اولئک ہم المتقون معلوم ہوا کہ صادقین اور متقین ایک ہیں، ہر صادق متقی اور ہر متقی صادق ہے۔

### متقین کے بجائے صادقین کے نزول کی وجہ

اب سوال یہ ہے کہ پھر صادقین کیوں نازل فرمایا متقین کیوں نازل نہیں فرمایا جب کہ دونوں مترادف ہیں اور دونوں مفہیم میں واحد ہیں۔ اس کا جواب میرے بزرگوں کے صدقہ میں اللہ تعالیٰ نے یہ عطا فرمایا کہ صادقین اس لئے نازل فرمایا تاکہ تم خوب پرکھ لو کہ جس کو متقی سمجھ رہے ہو وہ صادق فی التقویٰ بھی ہے یا نہیں۔ ایسا نہ ہو کہ تم صرف لباسِ تقویٰ دیکھ کر ان کو متقی سمجھ لو۔ اس لئے جو صادقین فی التقویٰ ہیں، جو تقویٰ میں سچے ہیں ان کے ساتھ رہو اور دیکھو کہ سر سے پیر تک وہ اللہ کا وفادار ہے یا نہیں، حسنینوں سے اپنی نظریں بچاتا ہے یا نہیں، کسی گناہ میں مبتلا تو نہیں ہے۔

### شرط ولایت تقویٰ ہے

اسی لئے ہمارے بزرگوں نے فرمایا اور بزرگ کیا فرمائیں گے خود حق تعالیٰ فرما رہے ہیں کہ ان اولیاءہ الا المتقون ولی اللہ کون ہیں، میرے دوست کون ہیں؟ جو تقویٰ سے رہتے ہیں، مجھ کو



ناراض نہیں کرتے۔ ان اولیاء ہ الا المتہجدون نہیں فرمایا کہ جو تہجد پڑھتے ہیں الا المتفلون نہیں فرمایا کہ جو نوافل پڑھتے رہتے ہیں الا المعتمرون نہیں فرمایا کہ جو بہت عمرے کرتے رہتے ہیں الا المتقون فرمایا۔ معلوم ہوا کہ اللہ کی دوستی کی بنیاد قرآن پاک کی نص قطعی سے ثابت ہے کہ تقویٰ پر ہے۔

### تقویٰ کے لئے روحانی پیوندکاری ضروری ہے

اس لئے تقویٰ کی ٹیکنالوجی چودہ سو برس پہلے نازل کی کہ اگر تم میرا دوست بننا چاہتے ہو اور تقویٰ والی حیات چاہتے ہو تو اُس حیات سے اپنی حیات کو متصل، وابستہ اور جوائنٹ کرلو جو صاحب تقویٰ ہے۔ جس وقت یہ آسمانی ٹیکنالوجی نازل ہوئی جو غافل اور دیسی دل کو اللہ والا دل بناتی ہے اس وقت سائنس دانوں کو اپنی اس نباتاتی ٹیکنالوجی کا علم بھی نہیں تھا۔ دیسی آم لنگڑے آم کی قلم سے ایک دن لنگڑا آم بن جاتا ہے چاہے دن میں تین دفعہ کہے کہ سن لو دنیا والو میں لنگڑا آم نہیں بنوں گا لیکن اس کی اگر قلم صحیح ہے تو اس کو بننا پڑے گا۔

آہ من گر اثرے داشتے

یار بکویم گذرے داشتے

اگر میری آہ میں کچھ اثر ہے تو میرا یار میرے دل کی گلی میں

ضرور آئے گا۔

## حصول ولایت کے لئے محض علم کافی نہیں

اور اگر لنگڑے آم کی قلم نہ ہو تو دیسی آم کو لنگڑے آم کی ٹیکنالوجی پر ایک لاکھ کتابیں پڑھا دو اور وفاق میں وہ اول نمبر پاس بھی ہو جائے لیکن رہے گا دیسی آم ہی، لنگڑا آم نہیں بن سکتا کونوا مع الصادقین نازل فرما کر اللہ نے بتادیا کہ جب تک اولیاء اللہ کی صحبت میں نہیں رہو گے چاہے ایک لاکھ کتابیں پڑھ لو لیکن ولی اللہ نہیں ہو سکتے۔

## اولیاء سازی کی روحانی پیوندکاری کی تمثیل

اور دیسی آم کی جدید ٹیکنالوجی میں نے آنکھوں سے دیکھی ہے، یہ میں سنی سنائی بات پیش نہیں کر رہا ہوں۔ ہمارے شہر حیدر آباد سندھ میں ایک قصبہ ہے ٹنڈو جام۔ وہاں سائنس دانوں نے ہمیں خود دکھایا کہ دیکھئے یہ لنگڑے آم کی قلم ہے۔ آدھی شاخ لنگڑے آم کی ہے اور آدھی شاخ دیسی آم کی ہے اور دونوں کو ہم نے کس کے پٹی باندھ دی ہے۔ میں نے فوراً سوال کیا کہ پٹی کس کے کیوں باندھی ہے؟ تو انہوں نے کہا کہ اگر کس کے نہیں باندھیں گے تو لنگڑے آم کی سیرت، اس کی خاصیت اور اس کی



تمام خو بو دیسی آم میں منتقل نہیں ہوگی اور دیسی آم کو ہم بڑھنے نہیں دیتے اس کی شاخوں کو کاٹتے رہتے ہیں تاکہ دیسی آم کی خصلت اس سے جاتی رہے۔ میں نے کہا کمتر نباتات کو بہتر نباتات بنانے کی ٹیکنالوجی آپ نے اب ایجاد کی ہے لیکن بدترین انسانوں کو بہترین انسان بنانے کی آسمانی ٹیکنالوجی کونوا مع الصادقین ۱۴ سو برس پہلے اللہ تعالیٰ نے نازل فرمائی جو اولیاء سازی کی ٹیکنالوجی ہے جس سے سائنس داں بے خبر ہیں اور جس طرح آپ دیسی آم کی شاخوں کو کاٹتے رہتے ہیں اسی طرح شیخ مرید کی رائے کو فنا کرتا رہتا ہے اور جس طرح دیسی آم کی قلم کو لنگڑے آم کی قلم سے کس کے باندھتے ہیں ورنہ اگر ڈھیلا پن اور لوزنگ ہوگی تو لنگڑے آم کی سیرت اس میں نہیں آسکتی۔ اسی طرح جو لوگ اللہ والوں سے اتنا قوی تعلق رکھتے ہیں کہ جس کا نام جگری تعلق ہے تو اللہ والوں کی سیرت ان میں منتقل ہو جاتی ہے ۔

مجھے سہل ہو گئیں منزلیں کہ ہوا کے رخ بھی بدل گئے  
ترا ہاتھ ہاتھ میں آگیا تو چراغِ راہ کے جل گئے

اولیاء اللہ سے تعلق کے برکات اور اس کی تمثیل

کسی اللہ والے کا ہاتھ جس دن میں ہاتھ میں آئے گا تو دیکھنا  
پھر راستہ آسان ہی نہیں مزیدار بھی ہو جائے گا۔ اس کی ایک

مثال سنئے۔ اپنے لڑکے کو ایک ابا لڈو دے رہا ہے۔ اتنے میں محلے کا ایک لڑکا دوڑا ہوا آیا اور کہا جناب آپ اپنے بچے کو لڈو دے رہے ہیں، ایک لڈو مجھے بھی دیجئے۔ باپ نے کہا تم ہمارے بچے نہیں ہو، ہمارے جگر کے ٹکڑے نہیں ہو لہذا یہ تو میں اپنے بچے کو کھلاؤں گا تو وہ خاموش ہو گیا اور احساس محرومی، احساس کمتری اور احساس مایوسی کا شکار ہو گیا اور اس کے آثار اس کے چہرے سے نمایاں ہو گئے۔ اتنے میں اس بچے نے باپ سے کہا کہ ابو ذرا ایک بات سنئے۔ آپ اس لڑکے کو انکار نہ کیجئے، یہ میرا جگری دوست ہے میں اس کے ساتھ ہی تو پڑھتا ہوں اس کے ساتھ ہی کھیلتا ہوں، یہ میرا رات دن کا ساتھی ہے تو باپ مسکراتا ہے اور اس کو بھی لڈو دیتا ہے اور کہتا ہے کہ تم میرے بچے تو نہیں ہو مگر میرے بچے کے جگری دوست ہو، اس لئے تم کو محروم نہیں کروں گا۔ علامہ ابن حجر عسقلانی رحمۃ اللہ علیہ شرح بخاری فتح الباری میں لکھتے ہیں کہ ان جلیسہم یندرج معہم فی جمیع ما یتفضل اللہ بہ علیہم جو لوگ اللہ والوں کے جلیس و ہم نشین ہیں، ان کے دوست اور ساتھی ہیں اللہ تعالیٰ ان کو اپنے اولیاء کے رجسٹر میں درج کر لیتا ہے یعنی جتنی مہربانیاں اور افضال و الطاف اپنے اولیاء پر کرتا ہے، اولیاء کے ان دوستوں پر بھی کرتا ہے کہ اگرچہ یہ ظالم ابھی پوری طرح میرے دوست نہیں ہیں لیکن میرے دوستوں کے دوست ہیں، میرے



پیاروں کے پیارے ہیں اور اس فضل کی وجہ علامہ ابن حجر عسقلانی  
مفعول لہ سے آخر میں بیان فرماتے ہیں اکراماً لہم اللہ تعالیٰ اپنے  
اولیاء کے اکرام میں اپنے اولیاء کے دوستوں کو محروم نہیں کرتا۔

### روحانی پیوندکاری کی دوسری تمثیل

پھولوں کے صدقہ میں کانٹوں کو بھی محروم نہیں کیا جاتا۔  
مولانا رومی فرماتے ہیں ۔

آں خاری گریست کہ اے عیب پوش خلق

ایک کانٹا رو رہا تھا کہ اے اللہ آپ ساری مخلوق کا عیب  
چھپاتے ہیں، آپ کا نام ستار العیوب ہے لیکن آپ کی اس صفت کا  
ظہور مجھ پر کیسے ہوگا کیونکہ میں تو کانٹا پیدا ہوا ہوں ۔

شد مستجاب دعوت او گلزار شد

اسی وقت اس کی دعا قبول ہو گئی اور اللہ نے اس کانٹے کے اوپر  
پھول پیدا کر دیا اور تکیونی طور پر حکم دے دیا کہ تم ان پھولوں کے  
دامن میں منہ چھپائے پڑے رہو، باغ سے نہیں نکالے جاؤ گے اور  
اگر پھولوں سے دور رہو گے تو باغ سے گیٹ آؤٹ کر دئے جاؤ گے،  
تمہارا خروج اور ایگزٹ (Exit) ہو جائے گا۔ چنانچہ باغ میں جتنے  
خالص کانٹے ہوتے ہیں وہ جڑ سے اکھاڑ کے پھینک دیئے جاتے ہیں

مگر دامن برگ گل میں جن کانٹوں کے منہ چھپے ہوئے ہیں ، گلاب کے پھولوں میں جو کانٹے پوشیدہ ہیں بتائیے ان کو باغ سے نکالا جاتا ہے؟ اگر کوئی اس کانٹے کو توڑنے لگے تو باغباں منع کرتا ہے کہ خبردار ان کانٹوں کو مت توڑنا، یہ پاسبان ہیں پھولوں کے ، انہیں سے پھولوں کی حفاظت ہے۔ مولانا رومی اس شعر کو پیش کر کے نصیحت کرتے ہیں کہ اگر تم کانٹے ہو تو اللہ والوں کے دامن میں منہ چھپالو۔ اسی کو اختر نے اپنے شیخ محی السنۃ حضرت مولانا شاہ ابرار الحق صاحب دامت برکاتہم کو خطاب کرتے ہوئے عرض کیا ہے کہ ۔

ہمیں معلوم ہے تیرے چمن میں خار ہے اختر  
مگر خاروں کا پردہ دامن گل سے نہیں بہتر  
چھپانا منہ کسی کانٹے کا دامن میں گل تر کے  
تعجب کیا چمن خالی نہیں ہے ایسے منظر سے

اور کانٹے تو ہمیشہ کانٹے ہی رہتے ہیں صرف اتنا فائدہ پہنچتا ہے کہ برگ گل کے سائے میں رہتے ہیں اور باغ سے ان کا خروج نہیں ہوتا۔ لیکن اللہ والوں کے وہ کانٹے یعنی گنہگار جو اللہ والوں کے دامن گل میں ہیں ان کے ساتھ یہ نہیں ہوتا کہ وہ ہمیشہ کانٹے رہیں اور صرف باغ سے خروج نہ ہو بلکہ وہ خود پھول بنادیئے جاتے



ہیں۔ اللہ تعالیٰ ان کانٹوں کی ماہیت بدل کر انہیں خلعت گل عطا کرتا ہے۔ مولانا رومی فرماتے ہیں۔

اے بکروہ یار ہر اغیار را  
اے بدادہ خلعت گل خار را

اے اللہ اپنے کرم سے آپ غیروں کو اپنا بنا لیتے ہیں یعنی کافر کو مومن اور فاسق و گنہگار کو ولی بنا لیتے ہیں گویا کانٹوں کو خلعت گل عطا فرماتے ہیں۔

اس لئے مولانا دعا فرماتے ہیں۔

نو بہارا حسن گل دہ خار را  
زینت طاؤس دہ ایں مار را

اے جمن دنیا کی بہاروں کے خالق! اس خار کو پھولوں کا سا حسن عطا فرمائیے اور اس سانپ کو طاؤس (مور) کی سی زینت بخش دیجئے یعنی میرے اخلاق رذیلہ کو اخلاق حمیدہ سے تبدیل فرما کر اس گنہگار کو اپنا پیارا بنا لیجئے کیونکہ صرف آپ تبدیل ماہیت پر قادر ہیں اور فاسق و فاجر کو تبدیل فرما کر اپنا ولی بنا لیتے ہیں۔

ولی کامل کی علامت

اور جن کانٹوں کو آپ پھول بنادیتے ہیں ان کو یہ خاصیت

مزید عطا فرماتے ہیں کہ ان کی صحبت سے دوسرے کانٹے بھی پھول بنے لگتے ہیں یعنی گنہگار توبہ کر کے ولی اللہ بن جاتے ہیں جیسے جب دیسی آم لنگڑا آم بن گیا تو اس کی صحبت سے دوسرے دیسی آم لنگڑے آم بنے لگتے ہیں۔ ایسے ہی جب ایک آدمی ولی اللہ ہو گیا تو کامل ولی اللہ وہی ہے جو ولی ساز بھی ہو، کامل دیوانہ وہ ہے جو دیوانہ سازی بھی جانتا ہو کہ جو اس کی صحبت میں رہے وہ بھی دیوانہ بن جائے۔ اگر خود دیوانہ ہے لیکن دیوانہ ساز نہیں ہے تو یہ ناقص دیوانہ ہے۔

### نور نسبت کی مثال چراغ سے

اگر چراغ ہے مگر روشنی اتنی کمزور ہے کہ دوسرے چراغ کو روشن نہیں کر سکتا تو ایسے چراغ سے دوسرے چراغ کیسے روشن ہوں گے۔ اگر کسی چراغ نے چاہا کہ اپنی جتنی اس سے بچ کر کے روشن کر لوں تو دیکھا کہ وہ خود ہی بجھ گیا اس لئے کمزور نسبت والوں سے دین نہیں پھیلتا۔ ایسا قوی چراغ ہو جو خود بھی روشن ہو اور دوسروں کو بھی روشن کر سکے۔ کامل ولی اللہ وہ ہے جو اتنا قوی المنسبت ہو کہ اس کا نور نسبت دوسروں میں منتقل ہو جائے اور اس کے نور میں کمی نہ آئے۔



## صحبت اہل اللہ کی ضرورت پر ایک عجیب تمثیل

صحبت اہل اللہ کی ضرورت پر ایک مثال اور دیا کرتا ہوں کہ مان لو کسی چراغ کا ظرف دس لاکھ ریال کا ہو اور اس میں تیل بھی ایک لاکھ ریال کا ہو اور اس کی جتنی بھی نہایت اعلیٰ درجہ کی پیرس سے منگائی گئی ہو لیکن یاد رکھو روشن نہیں ہو سکتا جب تک کسی جلتے ہوئے چراغ سے متصل نہ ہوگا۔ اسی طرح خواہ کتنا ہی بڑا عالم ہو، علم کا سمندر ہو لیکن جب تک کسی اللہ والے، صاحب نسبت سے متصل نہیں ہوگا نہ خود روشن ہوگا نہ دوسروں کو روشن کر سکے گا، نہ نسبت لازمہ ملے گی نہ نسبت متعدیہ ملے گی۔ اس کے علم و عمل میں فاصلے ہوں گے۔

## علم پر صحبت کی فوقیت کا عجیب استدلال

علم بے شک سر آنکھوں پر ہے مگر صحبت کی قیمت زیادہ ہے اور اس کی دلیل غارِ حرا سے دیتا ہوں۔ اسی غارِ حرا میں نبوت عطا ہوئی ہے جس پر اختر کا شعر ہے ۔

خلوت غارِ حرا سے ہے طلوع خورشید  
کیا سمجھتے ہو تم اے دوستو ویرانوں کو

نبوت کا آفتاب غارِ حرا سے طلوع ہوا اور جس ویرانے میں اللہ مل

جائے آہ اس ویرانے کو کیا سمجھتے ہو۔

اس غارِ حرا میں ایک آیت نازل ہوئی اِقْرَأْ بِاسْمِ رَبِّكَ الَّذِي  
 خَلَقَ اس وقت جو ایمان لائے ان کا درجہ سب سے اعلیٰ ہے ان کو  
 سابقون الاولون قرار دیا گیا اور جو تمیں پارے نازل ہونے کے بعد  
 ایمان لائے ان کو متاخرین قرار دیا گیا۔ وہ بھی مقبول ہیں لیکن  
 درجہ میں ان سے پیچھے ہیں جو اِقْرَأْ نازل ہوتے ہی ایمان لائے تھے۔  
 بتائیے تمیں پاروں کا علم زیادہ ہے یا ایک آیت کا؟ یہی دلیل ہے کہ  
 صحبت کی قیمت علم سے زیادہ ہے کیونکہ جو پہلے ایمان لائے ان کو  
 نبی کی صحبت زیادہ ملی اس لئے ان کا درجہ ان سے بڑھ گیا جو تمیں  
 پاروں کے بعد ایمان لائے۔ یہ ہے صحبت کی اہمیت اور جو شیخ اور  
 مربی جتنا قوی النسبت ہوگا اس کے صحبت یافتہ بھی اتنے ہی قوی  
 النسبت ہوں گے۔ یہی وجہ ہے کہ چونکہ سید الانبیاء صلی اللہ تعالیٰ  
 علیہ وسلم جیسا نہ کوئی پیدا ہوا اور نہ آئندہ پیدا ہوگا اس لئے آپ  
 کے صحابہ بھی امم سابقہ کے صحابہ سے افضل ہیں اور اب قیامت  
 تک کوئی بڑے سے بڑا ولی ایک ادنیٰ صحابی کے برابر نہیں ہو سکتا لیکن  
 نسبت قیامت تک سینوں سے سینوں میں منتقل ہوتی رہے گی۔ اس  
 لئے مولانا مسیح اللہ خان صاحب جلال آبادی رحمۃ اللہ علیہ نے جامعہ  
 اشرفیہ لاہور میں دعا مانگی تھی کہ اے اللہ جو ہم میں صاحبِ نسبت  
 نہیں ہیں ان کو صاحبِ نسبت کر دے اور جو صاحبِ نسبت ہیں مگر



ضعیف اور کمزور تعلق ہے ان کو قوی کر دے اور جو قوی النسبت ہیں ان کو اقویٰ کر دے یعنی ان کو اس قدر قوی النسبت کر دے کہ ان کی صحبتوں سے دوسرے ولی اللہ پیدا ہونے لگیں۔ اس لئے جس شیخ سے تعلق کریں پہلے خوب دیکھ لیں کہ وہ قوی النسبت بھی ہے یا نہیں۔ جیسا کہ میں نے پہلے عرض کیا کہ کونوا مع الصادقین میں صادقین سے مراد متقین ہیں لیکن صادقین اس لئے نازل فرمایا کہ تم دیکھ لو کہ وہ صادق فی التقویٰ ہے یا نہیں، ایسا تو نہیں کہ لباس تقویٰ ہے، ٹوپی بھی اہل اللہ والی ہے وضع قطع بھی اہل اللہ والی ہے مگر اعمال دیے نہیں ہیں مثلاً بد نظری کر رہا ہے۔

### دور حاضر میں راہ حق کا سب سے بڑا حجاب

بد نظری کا مرض میں زیادہ بیان کرتا ہوں کیونکہ اس زمانہ میں عربیانی عام ہونے سے اس مرض میں عام ابتلاء ہے اور یہی اس وقت اللہ کے راستہ میں سب سے بڑی رکاوٹ ہے۔ حضرت تھانوی رحمۃ اللہ علیہ کے ایک مرید جو اسی سال سے زیادہ کے ہیں، ان کا نام حاجی افضل صاحب ہے، میرے شیخ کے بھی خلیفہ ہیں اور مفتی محمد حسن امرتسری رحمۃ اللہ علیہ کے بھی خلیفہ ہیں انہوں نے صوفی غلام سرور ڈار صاحب سے جو میرے شیخ کے خلیفہ ہیں اور دوسرے کئی دوستوں سے فرمایا جو ان سے ملنے کے لئے گئے تھے کہ اس زمانے

میں حکیم اختر غرضِ بصر کا مجدد ہے۔ میں اس کو ان کی دعا سمجھتا ہوں ، دعویٰ مجددیت نہیں کر رہا ہوں۔ اللہ والے اگر کوئی بات شاباشی کے طور پر فرمائیں تو وہ ان کی دعا ہوتی ہے لہذا میں اس کو کلماتِ دعائیہ سمجھتا ہوں

### وصول الی اللہ کا سب سے مختصر راستہ

لیکن اس مضمون کو اس لئے بیان کرتا ہوں کہ یہ مختصر راستہ یعنی شارٹ کٹ بہت جلد ولی اللہ بنادیتا ہے۔ دیکھئے جو آدمی بھینس اٹھا سکتا ہے وہ مرغی اٹھا سکتا ہے یا نہیں؟ تو نظر بچانا اس زمانے میں بھینس اٹھانا ہے ، یعنی نہایت مشکل کام ہے۔ جو مشکل پرچہ حل کر لے گا آسان سوال اس کو حل کرنا کیا مشکل ہے ۔ نظر بچانے سے دل پارہ پارہ ہو جاتا ہے، ٹوٹ جاتا ہے آہ نکل جاتی ہے کہ آہ شریعت کا حکم نہ ہوتا تو ہم بھی خوب دیکھتے لیکن جو صاحب نسبت ہوتا ہے اگر اس کو معلوم ہو جائے کہ جو حسن میں اول نمبر آئی ہے وہ کسی روڈ سے گزرنے والی ہے تو وہ کہے گا کہ اے دل تجھے ہرگز دیکھنے نہ دوں گا، اگر تو نے تمنا بھی ظاہر کی تو اے آنکھ تجھ کو نکال کر پھینک دوں گا ۔

نہ دیکھیں گے نہ دیکھیں گے انہیں ہرگز نہ دیکھیں گے  
کہ جن کو دیکھنے سے رب مرا ناراض ہوتا ہے



نہیں ناخوش کریں گے رب کو اے دل تیرے کہنے سے  
اگر یہ جان جاتی ہے خوشی سے جان دے دیں گے

اللہ تعالیٰ ان کو حوصلہ دیتا ہے۔ جب خالق شیر دل میں آتا  
ہے تو اس کی ہمت شیرانہ اور مردانہ ہو جاتی ہے۔ مردانہ پر یاد آیا  
کہ ایک وکیل صاحب کے پاس ایک مراٹھی کا مقدمہ آیا، وکیل  
صاحب مولانا شاہ محمد احمد صاحب رحمۃ اللہ علیہ کے مریدین میں  
سے تھے۔ انہوں نے کہا ہم تمہارا مقدمہ جب لڑیں گے جب تم  
ہمیں گانا سناؤ گے وہ گویا تھا اس نے دیکھا کہ سب داڑھی والے بیٹھے  
ہیں اس لحاظ سے اس نے بہت ہی محتاط اشعار سنائے جس کے پڑھنے  
میں کوئی گناہ بھی نہ تھا۔ اب سنئے وہ شعر۔ اس نے کہا ۔

بلبل نے کہا عشق میں غم کھانا چاہئے  
پروانہ بولا عشق میں جل جانا چاہئے  
فرہاد بولا کوہ سے ٹکرانا چاہئے  
مجنوں نے کہا ہمت مردانہ چاہئے

تو ایک مولوی صاحب جو میرے خاص دوست تھے، بہت  
ظریف اور خوش دل آدمی تھے۔ انہوں نے وکیل صاحب کو دیکھ  
کر کہا کہ ۔

بولا وکیل ہم کو محنتانہ چاہئے

خیر یہ تو بات ہنسی کی ہے

مردانِ خدا کون ہیں؟

لیکن سبق لینے کی بات یہ ہے کہ اللہ انہیں کو ملتا ہے جو ہمت  
مردانہ رکھتے ہیں۔ اسی لئے اللہ تعالیٰ نے اولیاء اللہ کو رجال فرمایا ہے  
کہ یہ میرے راستے کے مرد ہیں

رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ

یہ ہیں مردانِ خدا کہ بڑی سے بڑی اور چھوٹی سے چھوٹی  
تجارت ان کو اللہ کے ذکر سے غافل نہیں کر سکتی۔ کیوں؟ وجہ کیا  
ہے؟

يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ

قیامت کے اس دن سے ڈرتے ہیں کہ جس دن دل اور  
آنکھیں لوٹ پوٹ ہو جائیں گی۔ خوف سے مستقبل کو دیکھتے ہیں،  
خالی بل نہیں دیکھتے۔ اللہ والے خوف مستقبل کی وجہ سے اپنے  
مستقبل کو تقویٰ سے روشن رکھتے ہیں چاہے ساری زندگی بل نادیدہ  
اور لذتِ بل ناچشیدہ رہیں جیسے ہمارے میر صاحب کی شادی نہیں  
ہوئی ان کا لقب یہی ہے بل نادیدہ لذتِ بل ناچشیدہ لیکن دیکھ لو  
کیسی گذر رہی ہے۔ ماشاء اللہ میرے ساتھ حج عمرہ افریقہ برطانیہ



جہاں بھی جاتا ہوں یہ بھی ساتھ جاتے ہیں۔ جو مجھے ٹکٹ دیتا ہے  
ان کو بھی ٹکٹ دیتا ہے۔ ان کے لئے میں نے یہ شعر کہا ہے ۔

اک میر خستہ حال بھی اختر کے ساتھ ہے  
گذرے ہے خوب عشق کی لذت لئے ہوئے

### موت کی تین حالتیں

میں نے جو آیت تلاوت کی تھی اب اس کا ترجمہ کر کے  
مضمون کو سمیٹ رہا ہوں۔ اس کا نام بلاغت میں لف و نشر مرتب  
ہے۔

موت سب کو آتی ہے تو موت تین طریقے سے آئے گی۔ کچھ  
لوگ حالت کفر میں مریں گے، کچھ حالت ایمان میں مریں گے مگر  
تقویٰ اختیار نہ کرنے کی وجہ سے حالت فسق و نافرمانی میں مریں گے  
اور تیسری موت ہے اولیاء اللہ کی جو پوری طرح اللہ کو راضی کر کے  
دنیا سے جائیں گے۔ بس موت ان تین حالتوں پر آئے گی۔ تین  
سے زیادہ چوتھی کوئی ثابت نہیں کر سکتا، کافرانہ موت، فاسقانہ  
موت اور دوستانہ موت۔ اب ہم خود فیصلہ کر لیں کہ ہم کون سی  
موت چاہتے ہیں۔ بتائیے اللہ کے سامنے اگر ولی اللہ بن کر ہم پیش  
ہوں اس میں فائدہ ہے یا کسی گناہ کی خبیث عادت میں نافرمانوں کی  
صورت اور سیرت میں مبتلائے معصیت رہ کر مرنے میں فائدہ ہے؟

بتاؤ اگر ایسی حالت میں موت آئی تو کیا حال ہوگا۔ جب اللہ کے حضور میں پیشی ہوگی تو اس وقت ایسا نہ ہو کہ اللہ تعالیٰ ہم کو دیکھ کر منہ پھیر لیں۔ سرورِ عالم صلی اللہ تعالیٰ علیہ وسلم کی دعا ہے کہ

اَللّٰهُمَّ اِنِّیْ اَعُوْذُبِکَ اَنْ تَصُدَّ عَنِّیْ وَجْهَکَ یَوْمَ الْقِیَامَةِ

اے خدا میں آپ سے پناہ چاہتا ہوں کہ قیامت کے دن آپ مجھ کو دیکھ کر اپنا منہ مجھ سے پھیر لیں۔

### روحانی بیوٹی پارلر

اس لئے دوستو! اللہ والوں کی خانقاہوں کے روحانی بیوٹی پارلر میں اپنی روحوں کو حسین کراؤ۔ دامادوں کو بیٹیاں دیتے ہو تو بیوٹی پارلر میں لے جاتے ہو تاکہ داماد خوش ہو جائے اور جسمانی بیوٹی پارلر والا تو کافی پیسہ فیس کا بھی لیتا ہے اور روحانی بیوٹی پارلر والے آپ کو مفت میں ملتے ہیں۔ اب آپ کہیں گے کہ مولانا وعظ کہہ کر کھانا کیوں کھاتے ہیں تو آپ ہی لوگ اصرار کرتے ہیں ورنہ وہ تو مفت میں تقریر کرنے کو تیار ہیں جہاں چاہو لے چلو۔ جو سچے اللہ والے ہیں وہ وعظ کہہ کر نہ فیس لیتے ہیں نہ کھانے کی شرط لگاتے ہیں۔ آپ ہی لوگ ہاتھ پاؤں جوڑتے ہیں کہ مولانا آپ کا احسان ہوگا جو آپ غریب خانے پر کھانا تناول فرمائیں۔



## علماء کے لئے سرورِ عالم صلی اللہ علیہ وسلم کی ایک دعا

اور یہ بھی سن لو مولوی کو جو دعوت ہے یہ اس پر کوئی احسان نہیں ہے۔ یہ علماء کو حضور صلی اللہ تعالیٰ علیہ وسلم کی دعا لگی ہے۔ آپ نے دعا فرمائی کہ اے اللہ میری اُمت کے علماء کا رزق سارے عالم میں منتشر فرمادے تاکہ جب وہ اپنے رزق کے لئے جائیں تو میرا دین بھی پھیلائیں لہذا دعائے پیغمبر صلی اللہ علیہ وسلم کے صدقے میں ہم کھاتے ہیں لیکن جس کو کسی عالم کی دعوت کی توفیق ہوئی تو سمجھ لو دعائے پیغمبر اس کے حق میں قبول ہو گئی اور یہ اس کے لئے مبارک بادی اور بشارت ہے کہ جہاں جہاں بھی وہ عالم اس روٹی کی طاقت سے تقریر کرے گا تو اس کا ثواب اس کھلانے والے کو بھی ملے گا۔

## اہل اللہ کے بعض واقعات و ارشادات

میں اپنے شیخ کے سر میں جب تیل کی مالش کرتا تھا تو اللہ سے دعا کرتا تھا کہ اے اللہ آپ کی اس مشین میں تیل ڈال رہا ہوں تو اس سے جو طاقت آئے گی اور جہاں جہاں بیان میرے شیخ کا ہوگا اس میں میرا حصہ بھی لگا دینا اور میرے شیخ نے فرمایا کہ میں ظہر سے عصر تک دو دو گھنٹہ حکیم الامت تھانوی رحمۃ اللہ علیہ کے سر

پر تیل کی مالش کرتا تھا اور مالش کے بعد حضرت حکیم الامت اپنے سر پر ہاتھ پھیر کر دیکھتے تھے کہ تیل خشک ہو گیا تو فرماتے تھے ماشاء اللہ! کیا کہوں اپنے بزرگوں کی ہر ادا یاد آتی ہے۔ اب وہ باتیں یاد آتی ہیں۔ ایک دن حضرت شیخ پھولپوری تلاوت کرتے ہوئے سرائے میر بخاری شریف پڑھانے جارہے تھے، اختر ساتھ تھا۔ حضرت راستہ میں کئی کئی پارے پڑھ لیتے تھے، راستہ میں اچانک تلاوت روک دی اور فرمایا کہ دیکھو یہاں بدبو آرہی ہے جہاں بدبو آئے وہاں تلاوت راوک دو، اللہ کا نام نہ لو۔ امام محمد رحمۃ اللہ علیہ نے فرمایا کہ بدبودار مقام پر خدا کا نام لینے میں اندیشہ کفر ہے اور ایک دن راستہ میں تلاوت کرتے کرتے فرمایا کہ اختر سنو اگر دعا میں آنسو نکل آئے تو سمجھ لو قبول ہو گئی۔ آنسو دعا کی قبولیت کی رسید ہے جیسے منی آرڈر کرتے ہو تو ڈاکخانے والا ٹھپہ لگا کر رسید دیتا ہے۔ اور فرمایا کہ میرے شیخ تھانوی رحمۃ اللہ علیہ اللہ کے راستہ میں نکلے ہوئے آنسوؤں کو اپنی ہتھیلی سے مل کر اپنے چہرے اور داڑھی پر پھیر لیتے تھے۔

### راہِ خدا کے آنسوؤں کی قیمت

پھر میں نے یہ روایت دیکھی کہ ایک صحابی فرماتے ہیں کہ یہ آنسو میں اپنے چہرے پر پھیلا لیتا ہوں کیونکہ جہاں جہاں اللہ کی



محبت اور اللہ کے خوف سے نکلے ہوئے یہ آنسو لگ جائیں گے وہاں  
وہاں دوزخ کی آگ حرام ہو جائے گی۔

### آنسوؤں پر مغفرت کاملہ کی ایک عجیب تمثیل

اور جب دوزخ حرام ہو جائے گی تو صرف چہرہ ہی جنت میں  
نہیں جائے گا بلکہ وہ ایسا کریم مالک ہے کہ اگر ایک جزء پر اپنا دست  
کرم رکھ دے گا تو ہم کو مجسم اٹھالے گا اور اس کو ثابت کرنے کے لئے  
حکیم الامت مجدد الملت مولانا اشرف علی تھانوی صاحب رحمۃ اللہ علیہ  
نے ایک واقعہ بیان فرمایا کہ ہندوستان کا ایک ہندو راجہ مر گیا اس کا  
بیٹا ابھی کم عمر تھا، اس کے چچا وغیرہ اس کی ریاست پر قابض ہونا  
چاہتے تھے۔ وزیروں نے کہا کہ ہم نے اس کے باپ کا نمک کھایا  
ہے، چلو دلی میں عالمگیر بادشاہ سے اس کی سفارش کریں گے۔ راستہ  
بھر وزیر اس بچہ کو سمجھاتے بچھاتے دہلی تک آئے کہ بادشاہ یہ  
پوچھے تو یہ کہنا اور یہ پوچھے تو یہ کہنا۔ آخر میں اس لڑکے نے کہا  
کہ آپ جو مجھے سمجھاتے ہوئے آئے ہیں بادشاہ نے اگر کوئی اور  
سوال کر لیا تو پھر آپ کہاں سمجھانے آئیں گے۔ یہ سن کر وزیروں  
نے کہا کہ یہ لڑکا چالاک ہے اس کو کچھ سمجھانے کی ضرورت  
نہیں۔ یہ بادشاہ سے بات کر لے گا لہذا جب بادشاہ کے محل میں  
داخل ہوا تو عالمگیر رحمۃ اللہ علیہ جو صرف بادشاہ نہیں، صاحبِ نسبت

بزرگ بھی تھے اس وقت نہا رہے تھے۔ پوچھا کیوں آئے ہو؟ کہا میری ریاست خطرے میں ہے، میرے خاندان والے اس پر قبضہ کرنا چاہتے ہیں، آپ ایک پرچہ لکھ دیں کہ یہ ریاست مجھے مل جائے کیونکہ میرا باپ وہاں کا راجہ تھا۔ عالمگیر نے مزاحاً اس کے دونوں بازو پکڑ کر اٹھالیا اور کہا کہ تجھ کو حوض میں ڈال دوں؟ اس لڑکے نے زور سے قہقہہ مارا۔ تب عالمگیر رحمۃ اللہ علیہ نے فرمایا کہ تم احمق معلوم ہوتے ہو، تم اس قابل نہیں ہو کہ میں تمہیں ریاست دوں اس لئے کہ خوف کے موقع پر ہنسنا یہ علامت حماقت ہے۔ اس نے کہا حضور اتنا تو پوچھ لیں کہ میں کیوں ہنسا پھر فیصلہ آپ کے ہاتھ میں ہے، آپ ہمیں احمق قرار دیجئے یا کچھ اور بادشاہوں کے فیصلے کو کون رد کر سکتا ہے۔ عالمگیر ذرا ٹھٹھکے کہ کوئی بات ہے کہا اچھا بتاؤ کیوں ہنسے۔ کہا حضور میں اس لئے ہنسا ہوں کہ آپ بادشاہ ہیں اور بادشاہوں کا بڑا اقبال ہوتا ہے اگر آپ کسی کی ذرا سے انگلی پکڑ لیں تو وہ ڈوب نہیں سکتا چہ جائیکہ میرے دونوں بازو آپ کے دونوں ہاتھوں میں ہیں۔ اس پر حکیم الامت جوش میں آکر فرماتے ہیں کہ ایک کافر بچہ ایک مسلمان بادشاہ سے اتنی امید رکھتا ہے کیا ہم ہندو بچہ سے بھی گئے گذرے ہیں جو اللہ تعالیٰ سے ایسا سوء ظن رکھیں کہ جب آنسوؤں سے چہرہ جنت کے قابل ہو گیا تو صرف چہرہ کو اللہ تعالیٰ جنت میں داخل کر دیں گے اور بقیہ جسم کو دوزخ



میں پھینک دیں گے؟ ہم اس کریم مالک سے کیوں نہ امید رکھیں کہ بہ بشارت نبی رحمت صلی اللہ علیہ وسلم جب وہ اتنا فیصلہ کریں گے کہ خوف اور محبت کے آنسوؤں سے اس کا چہرہ جنت کے قابل ہے تو پورا جسم بھی جنت میں داخل کر دیں گے لہذا جنت میں جانے کا یہ ایک چٹکلہ ہے کہ اپنے گناہوں کو یاد کر کے کبھی کبھی رولیا کرو اور دوسرا چٹکلہ بھی بیان کئے دیتا ہوں جو سرور عالم صلی اللہ علیہ وسلم نے اپنے امت کے لئے عطا فرمایا کہ تھوڑے سے عمل سے غیر فانی اور غیر محدود جنت مل جائے۔

### حدیثِ رجلان تحابا فی اللہ کی تشریح عجیب

بخاری شریف کی حدیث ہے رجلان تحابا فی اللہ اجتماعاً علیہ و تفرقاً علیہ دو بندے جو ایک دوسرے سے صرف اللہ کے لئے محبت رکھتے ہیں، آپس میں اللہ ہی کے لئے ملتے ہیں اور اللہ ہی کے لئے جدا ہوتے ہیں لیکن سرور عالم صلی اللہ علیہ وسلم کے کلام نبوت کی بلاغت دیکھئے کہ ملاقات کے لئے باب افعال استعمال فرمایا جس میں اخذ ماخذ کی خاصیت ہے یعنی جب ایک دوسرے سے ملاقات کے لئے جاتے ہیں تو ارادہ کر کے جاتے ہیں، قلبی تقاضے سے جاتے ہیں، اللہ کے لئے محبت کو مراد بنا کر اللہ والے دوست سے ملاقات کرتے ہیں، لیکن جب جدا ہوتے ہیں تو یہاں آپ

صلی اللہ علیہ وسلم نے بابِ استعمال نہیں فرمایا کیونکہ حب فی اللہ والوں کو افتراق پسند نہیں اس لئے آپ نے بابِ تفعل استعمال فرمایا جس میں خاصیت تکلف کی ہے کہ اپنے ضروری کاموں کی مشغولیت کی وجہ سے ، اپنے کاروبار ، روزی اور بیوی بچوں کے حقوق ادا کرنے کے لئے تکلفاً ، بادل ناخواستہ کلفت محسوس کرتے ہوئے الگ ہوتے ہیں کیونکہ جہاں الفت ہوتی ہے وہاں جدائی میں کلفت ہوتی ہے ۔ میں جب اپنے کسی اللہ والے دوست کو رخصت کرتا ہوں تو اپنا یہ شعر پڑھتا ہوں ۔

گرچہ پہلو سے تمہیں رخصت کیا  
با دل ناخواستہ رخصت کیا

اور کبھی اس شعر کو یوں پڑھتا ہوں ۔

اپنے پہلو سے جدا عشرت کیا  
با دل ناخواستہ رخصت کیا

سایہ عرش سے بے حساب مغفرت پر عجیب استدلال

یہ بخاری شریف کی حدیث ہے ، اللہ کے لئے آپس میں محبت پر قیامت کے دن سایہ عرش الہی کا وعدہ ہے اور محبت دل کا عمل ہے ، یہاں کسی عمل کی قید نہیں کہ آپس میں محبت رکھنے والے



بہت نفلیں پڑھتے ہیں یا بہت روزے رکھتے ہیں بلکہ خالی محبت پر،  
 تحابا فی اللہ پر یہ وعدہ ہے کہ ان کو عرش کا سایہ ملے گا اور جس  
 کو عرش کا سایہ ملے گا اس کا حساب نہیں ہوگا کیونکہ جہاں حساب  
 ہوگا وہاں سایہ نہیں ہوگا۔ تمام حدیثیں اس پر مجتمع ہیں کہ جہاں  
 حساب ہوگا وہاں سایہ نہیں ہوگا۔ اس سے معلوم ہوا کہ جہاں سایہ  
 ہوگا وہاں حساب نہیں ہوگا۔ قیامت کے دن اعلان ہوگا این  
 المتحابون فیّ میری وجہ سے آپس میں محبت رکھنے والے کہاں  
 ہیں۔ تم کہاں گرمی میں حساب دے رہے ہو چلو ادھر آؤ، میرے  
 عرش کے سائے میں آجاؤ اور ظاہر ہے کہ جب سایہ عرش دیں گے تو  
 اس کا حساب ختم، بے حساب جنت میں جائے گا۔ دلیل یہی ہے کہ  
 سائے میں بلا رہے ہیں اور ان کی رحمت سے بعید ہے کہ سائے میں  
 بلا کر پھر حساب لیں۔ دیکھئے اگر کسی کو کوئی ڈاکو قتل کے لئے دوڑا  
 رہا ہے اور ایک کریم نے کہا کہ آجاؤ آجاؤ میرے گھر میں پناہ لے لو  
 اور اس کے بعد جب وہ اس کی پناہ میں آگیا تو ڈاکو سے کہا ادھر آؤ  
 اسے آسانی سے قتل کر دو۔ کیا کوئی کریم ایسا کر سکتا ہے؟ پھر حق  
 تعالیٰ کے کرم سے یہ کیسے ممکن ہے کہ وہ ہمیں عرش کے سائے  
 میں بلائیں کہ آؤ میری رحمت کے سائے میں آجاؤ پھر کہیں کہ جاؤ  
 جہنم میں۔ ایسا سوچنا بھی خلاف معرفتِ کرمِ حق تعالیٰ ہے۔ اللہ کے  
 کرم کی معرفت نہیں اس شخص کو۔ اسی لئے میں کہتا ہوں جہاں

حساب ہوگا وہاں سایہ نہ ہوگا اور جہاں سایہ ہوگا وہاں حساب نہ ہوگا  
تو یہ دو چٹکے ہیں جنت میں جانے کے اور ایک نسخہ اللہ کا ولی بننے کا  
بتاتا ہوں۔

### ولی اللہ بننے کے پانچ نسخے

اگر ہم پانچ عمل کر لیں تو ان شاء اللہ سب کے سب ولی اللہ  
ہو جائیں گے۔ بہت تجربے کی بات کہتا ہوں اور درد دل سے کہتا  
ہوں کہ عمل کر کے دیکھیں اس کا فائدہ خود محسوس کر لیں گے۔

### ولایت کا نسخہ نمبر (۱) اہل اللہ کی مصاحبت

کسی اللہ والے کی صحبت اختیار کرو، اس کے مصاحب بن جاؤ،  
دل سے ان سے محبت کرو اور اس کی دلیل قرآن پاک کی آیت  
کونوا مع الصادقین ہے۔ جدید ٹیکنالوجی دیسی آم کو لنگڑا بنانے کی  
اب ایجاد ہوئی ہے لیکن یہ وہ سائنس ہے جس کو اللہ تعالیٰ نے ۱۳  
سو برس پہلے قرآن پاک میں نازل کر دیا جس کو تفصیلاً ابھی بیان  
کر چکا ہوں کہ تم اللہ والوں سے اپنی روح کا پیوند لگالو تم بھی اللہ  
والے ہو جاؤ گے۔ ولی اللہ کا صحبت یافتہ کوئی ایسا نہیں ہو سکتا جو ولی  
اللہ نہ ہو۔ صحبت میں رہ کے دیکھو۔ ایک اللہ والے کی تھوڑی سی  
صحبت جگر مراد آبادی نے پائی تھی، عمر بھر کی شراب چند لمحوں کی



صحبت کی برکت سے چھوڑ دی۔ یہ وہ کرنٹ ہے جو مردہ روح کو ایمانی حیات بخشتا ہے، دنیا کا کرنٹ تو ہلاک کرتا ہے لیکن اللہ والوں کے پاس جذب کی تجلیات کا جو کرنٹ ہے وہ ہمیں ایک نئی ایمانی حیات بخشتا ہے۔ دنیا کی بجلی کا کرنٹ اگر پانی میں آجائے تو کہتے ہیں اس پانی کو مت چھونا ورنہ مر جاؤ گے لیکن اللہ والوں سے مصافحہ کر کے دیکھو، ان کی صحبت میں تجلیات جذب کی جو برقی لہریں ہیں وہ ہمارے لئے حیات بخش ہیں۔

### اہل اللہ کی صحبت میں رہنے کی مدت

اب ایک علمی سوال یہ ہوتا ہے کہ کتنے عرصہ اللہ والوں کے ساتھ رہیں تو تفسیر روح المعانی میں علامہ سید محمود بغدادی آلوسی مفتی بغداد اس آیت کی تفسیر میں فرماتے ہیں ای خالطوہم لتکونوا مثلہم اتنا اللہ والوں کے ساتھ رہو کہ انہیں جیسے ہو جاؤ جس کی مدت پچھلے بزرگوں نے دو سال رکھی تھی اور حاجی امداد اللہ صاحب مہاجر کی رحمۃ اللہ علیہ نے چھ مہینے کردی لیکن اب جیسے جیسے قوتیں اور ہمتیں کمزور ہو رہی ہیں تو حکیم الامت مجدد الملت مولانا تھانوی رحمۃ اللہ علیہ نے مدت تعلیم کم کر کے چالیس دن کردی اور سلوک کو آسان کر دیا کیونکہ زندگی میں چالیس دن نکالنا کیا مشکل ہے۔ اگر کسی کو کوئی بیماری لگ جائے اور تمام ڈاکٹر کہہ

دیں کہ چالیس دن مری پہاڑ پر رہنا پڑے گا تو بتائیے پھر اس کو کوئی مشکل معلوم ہوگی؟

مری پر ایک لطیفہ یاد آیا کہ ہندوستان کا ایک شاعر پاکستان آیا، کافی موٹا بھی تھا لیکن داڑھی والا تھا۔ ریل میں اس کی سیٹ کے پاس کالج کی ایک لونڈیا آکر بیٹھ گئی اب وہ پریشان کہ کہاں سے یہ مصیبت آگئی، چاہتا تھا کہ یہاں سے بھاگ جائے۔ پوچھا کہ بی بی صاحبہ آپ کہاں جائیں گی اس نے کہا میں مری جا رہی ہوں پھر اس نے بھی پوچھا کہ حضور آپ کہاں جا رہے ہیں؟ کہا کہ میں مرا جا رہا ہوں۔ بس پھر کیا تھا وہاں سے اٹھ کر بھاگی اور دوسری سیٹ پر جا کر بیٹھ گئی۔ یہ ہے ایمان کا کمال۔

تو زندگی میں ایک دفعہ چالیس دن نکالو اور جس اللہ والے سے روحانی بلڈ گروپ ملتا ہو یعنی مناسبت ہو اس کی خدمت میں رہو کیونکہ فائدہ کا مدار مناسبت پر ہے، شہرت پر مت جانا ورنہ جاہ تو مل جائے گی کہ بہت بڑے شیخ کے مرید ہیں مگر اللہ نہیں ملے گا۔ اللہ وہیں ملے گا جہاں آپ کے قلب کو مناسبت ہے جیسے بلڈ گروپ جس سے ملتا ہو اسی کا خون نافع ہوتا ہے چاہے بالکل غیر مشہور آلو بیچنے والے سے اگر بلڈ گروپ ملتا ہے تو ڈاکٹر اس کا خون چڑھائے گا اور محمد علی کلبے سے اگر بلڈ گروپ نہیں ملتا تو اس کے خون سے فائدہ نہ ہوگا۔ شہرت مل جائے گی مگر صحت نہیں ملے گی۔



## ولایت کا نسخہ نمبر (۲) گناہوں سے محافظت

اس کی دلیل ہے ذُرُّوا ظَاهِرَ الْاِثْمِ وَ بَاطِنَةَ اللّٰهِ تَعَالٰی فرماتے ہیں کہ ظاہری گناہوں کو بھی چھوڑ دو اور باطنی گناہوں کو بھی چھوڑ دو۔ اسی کا نام تقویٰ ہے اور یہی اللہ تعالیٰ کی دوستی کی بنیاد ہے محبت کے دو حق ہیں کہ دوست کو خوش رکھنا اور اس کو ناراض نہ کرنا۔ جو آپ کو ناراض کرتا ہے آپ بھی اس کو اپنا دوست نہیں بناتے پھر کس منہ سے ہم یہ امید رکھتے ہیں کہ ہم اللہ کو ناراض بھی کرتے رہیں اور ان کے دوست بھی بن جائیں۔ اللہ کو ناراض کر کے ہمارے کان پر جوں بھی نہیں ریگیتی! حالانکہ عاشق کو کہاں چین آتا ہے جب تک محبوب کو راضی نہ کر لے۔ ایک دنیا دار شاعر اپنی بیوی کی ناراضگی پر کہتا ہے ۔

ہم نے فانی ڈوبتے دیکھی ہے نبضِ کائنات  
جب مزاجِ یار کچھ برہم نظر آیا مجھے

یعنی میری بیوی جب ذرا بھی ناراض ہو جاتی ہے تو مجھے سارے عالم کی نبض ڈوبتی ہوئی معلوم ہوتی ہے۔ لیلیٰ کی ناراضگی سے تو اتنا اثر ہو اور مولیٰ کی ناراضگی سے کوئی اثر نہ ہو جو ہماری صحت و بیماری،

موت و حیات کا مالک ہے اور ہماری جنت و دوزخ اور ہماری عزت و ذلت کے فیصلے سب اسی کے ہاتھ میں ہیں۔ اتنی طاقت والے اللہ کی ناراضگی سے بے پروا ہونا کتنی بڑی حماقت ہے۔ کراچی کا واقعہ ہے کہ ایک نوجوان رات کو خیریت سے سویا اور صبح گردے بیکار ہو گئے، گردوں میں کینسر تھا جب سو کے اٹھا اور کھڑا ہوا فوراً دونوں گردے گر گئے اور اسی وقت مر گیا، نہ اس کے گھر والے سمجھتے تھے کہ میرا بیٹا کل نہیں رہے گا، نہ اس کی بیوی سمجھتی تھی کہ کل میرا شوہر نہیں رہے گا، نہ اس کے بھائی سمجھتے تھے کہ کل میرا بھائی نہیں رہے گا۔

نہ جانے بلالے پیا کس گھڑی  
تو رہ جائے نکلتی کھڑی کی کھڑی

اس لئے درد دل سے کہتا ہوں، کوئی نذرانہ کوئی دولت مقصود نہیں، صرف اللہ کے لئے کہتا ہوں کہ اللہ کو ناراض نہ کرو اور اللہ کے ولی ہو کے مرو۔ بس یہی کوشش کرو اور یہاں کعبہ شریف میں یہ دعا مانگو کہ اے خدا جب تک ہم سو فی صد آپ کے نہ بن جائیں ہم کو موت نہ دیجئے۔

حدیث اللہم ارنا الحق..... الخ کی نادر تشریح

اسی لئے سرور عالم صلی اللہ تعالیٰ علیہ وسلم نے جو ہمیں دعا



سکھائی کہ

اللہم ارنا الحق حقاً وارزقنا اتباعه

یہاں وارزقنا فرمایا کہ اے اللہ اتباعِ حق اور صحیح راستے پر چلنا ہمارا  
رزق بنادے

و ارنا الباطل باطلاً وارزقنا اجتنابه

اور گناہوں سے بچنا ہمارا رزق بنادے۔ یہاں وفقنا نہیں فرمایا کیونکہ  
رزق کا مسئلہ یہ ہے کہ جب تک کوئی اپنا پورا رزق نہ کھالے گا اسے  
موت نہیں آئے گی۔ حدیثِ پاک میں ہے لن تموت نفساً حتی  
تستكمل رزقها ہرگز کوئی جاندار نہیں مرے گا جب تک اپنا رزق  
مکمل نہ کر لے تو ہمارے پیارے نبی صلی اللہ تعالیٰ علیہ وسلم کے  
تقاضائے رحمت نے وارزقنا کا ایسا لفظ عطا فرمایا تاکہ میری امت کا  
کوئی فرد محروم نہ مرے، حق کا مکمل متبع ہو کر مرے کیونکہ رزق  
جب تک مکمل نہیں ہوگا موت نہیں آئے گی لہذا میرے کسی امتی  
کو اس وقت تک موت نہ آئے جب تک اتباعِ حق کا مکمل رزق اس  
کو نہ مل جائے، مکمل متبعِ حق، کامل درجہ کا حق پرست اور مکمل  
درجہ کا متقی نہ ہو جائے۔ اسی طرح جب تک اجتناب عن الباطل کا  
مکمل رزق اس کو نہ پہنچ جائے یعنی گناہوں سے مکمل طور پر نہ بچ  
جائے، ایک گناہ کی عادت بھی اس میں باقی نہ رہے اس وقت تک

اس کو موت ہی نہ آئے۔ وارضقنا کی یہ شرح جب میں نے کی تو بخاری شریف کے پڑھانے والے بعض علماء نے کہا کہ آج زندگی میں پہلی دفعہ ہم یہ سن رہے ہیں کہ وفقنا کے بجائے وارضقنا کیوں فرمایا۔ اب اگر کوئی کہے کہ حالاً اگر کوئی گناہوں سے مکمل طور پر بچ گیا لیکن ماضی میں جو گناہ کئے ہیں ان کا کیا ہوگا تو اس کا جواب یہ ہے کہ ماضی کا تدارک استغفار سے کرے کیونکہ مرقاة شرح مشکوٰۃ کتاب الاستغفار میں ملا علی قاری رحمۃ اللہ علیہ لکھتے ہیں کہ جو مستغفر ہوتا ہے اس میں اور متقی میں کوئی فرق نہیں یعنی جو اپنے گناہوں پر نادم ہو کر معافی مانگ لے وہ متقی کے درجہ میں ہے۔ حدیث پاک میں ہے

التائب من الذنب کمن لا ذنب له

گناہوں سے توبہ کرنے والا ایسا ہے جیسے اس نے گناہ کیا ہی نہیں۔ پس جب وہ لا ذنب ہو گیا تو اس کو دنبہ کیوں سمجھتے ہو۔ مرقاة کی عبارت ہے فان المستغفرین نزلوا بمنزلة المتقین جو بھی اللہ سے معافی مانگ لے وہ اولیاء کی صف میں کھڑا ہوگا، متقین کے درجے میں ہوگا۔ مستغفرین متقین کے درجے میں اٹھائے جائیں گے اور اس کا ثبوت یہ حدیث ہے

مَنْ لَزِمَ الْإِسْتِغْفَارَ جَعَلَ اللَّهُ لَهُ مِنْ كُلِّ ضَيْقٍ



مُخْرَجًا وَمِنْ كُلِّ هَمٍّ فَرَجًا وَرَزَقَهُ مِنْ  
حَيْثُ لَا يَحْتَسِبُ (مشکوٰۃ ص ۲۰۴)

جو کثرت سے استغفار کرے گا اللہ تعالیٰ اس کو ہر مشکل سے نکال دے گا اور ہر غم سے نجات دے گا اور ایسی جگہ سے روزی دے گا جہاں سے اس کو گمان بھی نہیں ہوگا۔ قرآن مجید میں تقویٰ کے جو انعامات ہیں اس حدیث میں سرورِ عالم صلی اللہ علیہ وسلم نے استغفار کے بھی وہی انعامات بیان فرمادئے۔ اللہ تعالیٰ فرماتے ہیں

وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا  
وَمَنْ يَتَّقِ اللَّهَ يَجْعَلْ لَهُ مَخْرَجًا وَ  
يَرْزُقْهُ مِنْ حَيْثُ لَا يَحْتَسِبُ

تو تقویٰ کے انعامات اور استغفار کے انعامات دونوں مساوی ہو گئے یا نہیں؟ اس لئے ملا علی قاری کی عبارت بلا دلیل نہیں ہے۔ ہر آدمی جو اللہ سے معافی مانگ لے وہ متقی ہو گیا، ولی اللہ ہو گیا مگر توبہ کے سہارے پر بار بار گناہ مت کرو، مرہم کی ڈبیہ ایمر جنسی کے لئے ہوتی ہے کہ اگر کبھی آگ میں جل جائے تو لگا لے۔ یہ کوئی نہیں کرتا کہ آزمانے کے لئے جلائے۔ تو اللہ تعالیٰ نے استغفار کا جو مرہم نازل فرمایا اس کے سہارے پر نافرمانی کر کے مالک کو ناراض کرنے والا غیر شریفانہ مزاج رکھتا ہے، گناہ ہو جانا اور ہے گناہ کرنا اور ہے،

پھسلنا اور ہے پھسلانا اور ہے ، گٹر میں گرنا اور ہے اور گرانا اور ہے ، جان بوجھ کے گناہ کا ارتکاب کرتے رہنا اور ہے ، گناہ ہو جانا اور ہے۔ جب ایمر جنسی کے طور پر گناہ ہو جائے پھر استغفار کا مرہم لگا لو اور مستغفر بن کر متقیوں کے درجے میں پہنچ جاؤ لیکن گناہ کو اوڑھنا بچھونا بنالینا اور نافرمانی کر کے اللہ کو ناراض کرنا عقل کے بھی خلاف ہے۔ بے وقوف ہے یہ شخص کہ اتنے بڑے مالک کو ناراض کر رہا ہے جو دونوں جہان کا مالک ہے۔

میں جب ملاوی گیا وہاں ایک سڑک پر "S" لکھا تھا اور پھر لال روشنائی سے اس کو کراس (CROSS) کیا ہوا تھا ، تو ایک عالم سے میں نے پوچھا کہ یہ کیا بات ہے؟ کہا کہ اس کے یہ معنی ہیں کہ جب یہاں آجاؤ تو بے وقوف ہو جاؤ ، وقوف نہ کرو۔ میں نے کہا کہ بہت مزے دار ترجمہ کیا آپ نے۔

تو گناہوں سے محافظت ولی اللہ بننے کے نسخہ کی اہم شرط ہے۔ خوب غور سے سن لو۔ میں اس عمر میں ہوں کہ دوبارہ حاضری ہو کہ نہ ہو۔ ہر وقت مجھے یہی خیال ہوتا ہے کہ ستر سے اوپر میری عمر ہو گئی ہے ، دعا تو یہی کرتا ہوں کہ اللہ تعالیٰ اور زیادہ عمر بڑھا دے تاکہ میں آپ کے گیت گاتا رہوں اور آپ کے بندوں کو سناتا رہوں اپنے بزرگوں سے جو سیکھا ہے۔ میری تقریر کا مزہ ایک مہینے نے پایا تو اس نے کہا کہ جنت میں بھی میں اللہ سے درخواست



کروں گا کہ اختر کا بیان سنوایئے۔

میں عرض کر رہا تھا کہ اللہ تعالیٰ کو ناراض کرنا عقل کے بھی خلاف ہے اور شرافت بندگی کے بھی خلاف ہے۔ ان کے ہم پر اتنے احسانات ہیں جن کا تقاضا ہے کہ ہم اللہ کو ناراض نہ کریں۔ میں ایک جملہ پیش کر رہا ہوں جو ہمارے دادا پیر حکیم الامت تھانوی کا ہے کہ اگر اللہ دوزخ کو پیدا نہ کرتا تو بھی اللہ کے خاص بندے، پیارے، شریف اور لائق بندے محض اپنی شرافت طبع کی وجہ سے اللہ کو ناراض نہ کرتے۔ ان کے اتنے بے پایاں احسانات ہم پر ہیں کہ ان احسانات کا تقاضا ہے کہ ہم گناہ کر کے ان کو ناراض نہ کریں۔ کتنی بڑی بات ہے، یہ معمولی بات نہیں ہے کہ مفروضہ کے طور پر اگر کر کے فرمایا کہ فرض کر لو کہ اگر دوزخ اور سزا نہ بھی ہوتی تو بھی شریف بندے، حیا اور شرم والے بندے اللہ تعالیٰ کو ناراض کر کے اپنے دل کو خوش نہ کرتے، حرام خوشیاں نہ آنے دیتے، وہ کہتے کہ اس سے بہتر موت ہے ہم مرجائیں گے مگر آپ کو ناراض کر کے حرام مزہ نہیں آنے دیں گے اور جب کہ دوزخ اور جنت پیدا کی جا چکی ہیں لہذا اللہ کو ناراض کرنا خلاف عقل بھی ہے۔

ولایت کا نسخہ نمبر (۳) اسباب گناہ سے مبادعت

گناہوں کے جو اسباب ہیں ان سے بھی اپنے کو دور رکھو۔ کسی

لڑکی کو کوئی تاجر پی اے نہ رکھے اور بے ریش یا خوبصورت لڑکوں سے پیر مت دیواؤ۔ گناہوں کے اسباب سے بہت دور رہو۔ اگر قریب رہو گے تو پھسل جاؤ گے۔ اس کی کیا دلیل ہے قرآن پاک کی؟ حق تعالیٰ فرماتے ہیں

تِلْكَ حُدُودُ اللَّهِ فَلَا تَقْرُبُوهَا

یہ اللہ کے حدود ہیں، خداوندی ضابطے ہیں، اللہ کی قائم کی ہوئی حدیں ہیں، ان کے قریب بھی مت جاؤ کیونکہ قریب جانے میں خطرہ ہے کہ تم ان حدوں کو توڑ دو گے۔ جب جنگ ہوتی ہے تو سرحدی علاقوں کو خالی کرالیا جاتا ہے ورنہ بمباری ہو جائے گی اس لئے اسباب گناہ سے بہت دور رہو، نہ ان کے قریب جاؤ نہ قریب آنے دو ورنہ مبتلا ہو جاؤ گے۔

### ولایت کا نسخہ نمبر (۴) ذکر اللہ پر مداومت

میرے شیخ حضرت شاہ عبدالغنی صاحب رحمۃ اللہ علیہ فرماتے تھے کہ ذکرِ ذاکر کو مذکور تک پہنچا دیتا ہے۔ اللہ کا نام بہت بڑا نام ہے اگر منہ سے بلا ارادہ بھی نکل جائے تو نفع سے خالی نہیں، اگر کوئی موتی کا خمیرہ بلا ارادہ چاٹ لے تو کیا طاقت نہیں پہنچائے گا تو خالقِ خمیرہ موتی کے نام میں طاقت نہ ہوگی؟ اللہ کا نام سرچشمہ ہے



طاقت کا۔ اللہ کے ذکر سے روح میں طاقت آتی ہے۔ اہل اللہ اسی لئے ذکر کا اہتمام کرتے ہیں تاکہ روح میں نفس سے لڑنے کی طاقت رہے ورنہ اگر غذائے روحانی اچھی نہ ملے گی تو ہم نفس سے کیسے لڑیں گے۔ بادام، انگور، مقناطیس اور میگنٹ وغیرہ میں جو اثر ہے سب اللہ کے نام میں موجود ہے کیونکہ خالق انگور، خالق بادام، اور خالق مقناطیس کا نام ہے۔ جو ایسی طاقتور چیزیں پیدا کر سکتا ہے بھلا اس کے نام میں اثر نہ ہوگا، جو مزے دار چیزیں پیدا کر سکتا ہے بھلا وہ خود بے مزہ ہوگا؟ بعض لوگ کہتے ہیں کہ ذکر میں مزہ نہیں آتا۔ میں کہتا ہوں کہ مزہ اس لئے نہیں آتا کہ معصیت یا غفلت کا ملیریا چڑھا ہوا ہے۔ جس کو ملیریا چڑھا ہوا ہے اسے شامی کباب کا مزہ کیسے آئے گا۔ لہذا علاج کرایئے۔ جس دن متقی ہو جاؤ گے اور روح کی بیماریاں اچھی ہو جائیں گی پھر ایک اللہ میں اتنا مزہ آئے گا کہ سارا عالم نور سے بھر جائے گا جس کے آگے شربت روح افزا کیا بیچتا ہے کہ جس کو پی کر پیشاب کرنا پڑتا ہے اور اللہ کے نام سے نور ہی نور بنتا ہے۔ اسی لئے اللہ والوں کے سینوں میں نور کا دریا بہتا ہے۔ سنئے بہت پیارا شعر ہے کسی شاعر کا، میرا نہیں ہے۔

شاہوں کے سروں میں تاج گراں سے درد سا اکثر رہتا ہے  
اور اہل وفا کے سینوں میں اک نور کا دریا بہتا ہے

اللہ والے ہی اہل وفا ہیں کہ یہ اللہ کا رزق کھا کر اللہ کی نافرمانی سے اپنے اندر حرام خوشیاں نہیں لاتے ، معاشرہ کچھ بھی ہو ، سوسائٹی کچھ بھی ہو پورے زمانے سے بے خوف ہوتے ہیں۔ یہ کیا کہ صاحب زمانے کو بھی دیکھنا پڑتا ہے ، ہوا کے ساتھ چلنا پڑتا ہے ، زمانہ کی رفتار کا بھی خیال کرنا پڑتا ہے لیکن اللہ والا کیا کہتا ہے کہ زمانہ کیا بیچتا ہے ، زمانہ ہم سے بنتا ہے ، ہم زمانے سے نہیں بنتے۔ مفتی اعظم پاکستان حضرت مفتی محمد شفیع صاحب رحمۃ اللہ علیہ کا شعر ہے ۔

ہم کو مٹا سکے یہ زمانے میں دم نہیں  
ہم سے زمانہ خود ہے زمانے سے ہم نہیں

زمانہ کیا چیز ہے ، سوسائٹی کیا چیز ہے ، بین الاقوامی کلچر کیا چیز ہے یہ سب مخلوق ہے جن کو خالق سے نسبت ہے وہ کسی سے متاثر نہیں ہوتے۔ دیکھ لیجئے اسی معاشرہ میں وہ لوگ کس طرح رہتے ہیں ، معاشرہ و سوسائٹی کے کلچر پر اللہ و رسول کے کلچر کو غالب کرتے ہیں۔ شیر ہمیشہ دریا کے بہاؤ کے خلاف تیرتا ہے کیونکہ اپنی طاقت اور فراوانی طاقت میں وہ بہاؤ کے دھارے پر بہنا اپنی طاقت کی توہین سمجھتا ہے۔ تو مومن کے اندر جب شیرانیت آجاتی ہے ، خالق شیر سے تعلق خاص پیدا ہو جاتا ہے تو وہ معاشرے کے بہاؤ کے خلاف تیرتا ہے ، معاشرہ کچھ بھی ہو وہ اللہ کی مرضی پر جان دیتا رہتا ہے ۔



ایک مجذوب سے کسی نے کہا کہ سارا معاشرہ آج کل خراب ہے تو اکیلا چنا بھاڑ کو کیسے پھوڑ سکتا ہے تو اس مجذوب نے جواب دیا کہ بھاڑ تو نہیں پھوڑ سکتا لیکن خود تو پھوٹ سکتا ہے۔ ہم اللہ پر فدا ہو جائیں ہماری تو جنت بن گئی کوئی ہماری نہ مانے تو نہ مانے، ہمارا کیا نقصان ہے۔ اب آپ پوچھیں گے کہ ذکر اللہ پر مداومت کی کیا دلیل ہے تو سارا قرآن پاک اس کے دلائل سے بھرا ہوا ہے

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا

اے ایمان والو کثرت سے اللہ کو یاد کرو۔ پورے قرآن پاک میں اللہ تعالیٰ نے جگہ جگہ فرمایا ہے کہ اللہ کو یاد رکھو، کوئی حالت ہو اللہ کو نہ بھولو اسی لئے فرمایا کہ جب جمعہ کی نماز ہو جائے فانتشروا فی الارض تو اب دنیا کے کاموں کے لئے چلنے پھرنے کی اجازت ہے وابتغوا من فضل اللہ اور اپنی روزی کی تلاش میں مارکیٹ میں جاسکتے ہو، دوکانیں کھول سکتے ہو لیکن یہ امر اباحت کے لئے ہے وجوب کے لئے نہیں ہے کہ جمعہ کی نماز کے بعد روزی کی تلاش میں جانا ہی پڑے گا۔ اگر کوئی نہ جائے تو کوئی مواخذہ، کوئی گناہ نہیں کیونکہ سابقہ آیات میں اذان جمعہ کے بعد خرید و فروخت وغیرہ تمام دینی امور کی ممانعت کردی گئی تھی اس آیت میں اجازت دے دی گئی کہ نماز جمعہ کے بعد اب روزی کمانا جائز ہے

لیکن بازار اور مارکیٹ میں اللہ کو زیادہ یاد کرنا واذکرو اللہ کثیراً لعلکم تفلحون کیونکہ جب ہوائی جہاز طوفان میں پھنستا ہے تو پائلٹ اس کی رفتار کو تیز کر دیتا ہے اسی طرح مارکیٹ میں غفلت کے طوفان زیادہ ہیں اسی لئے مارکیٹ میں مار پیٹ بھی ہو جاتی ہے لہذا وہاں اپنے اللہ کو زیادہ یاد کرنا تاکہ تم فلاح پا جاؤ۔

### ولایت کا نسخہ (۵) سنت پر مواظبت

اب پانچویں بات کیا ہے؟ جو شخص چاہے کہ میں اللہ کا پیارا بن جاؤں تو اسے کیا کرنا چاہئے؟ اللہ تعالیٰ ارشاد فرماتے ہیں قل ان کنتم تحبون اللہ اے محمد صلی اللہ علیہ وسلم آپ ان لوگوں سے کہہ دیجئے کہ اگر تم اللہ کا پیارا اور اللہ کی محبت چاہتے ہو تو فاتبعونی تم میری چلن چلو۔ یہ ترجمہ شاہ فضل الرحمن صاحب گنج مراد آبادی رحمۃ اللہ علیہ کا ہے، عاشقانہ ترجمہ ہے کہ تم میری چلن چلو یحببکم اللہ اللہ تم سے پیار کرنے لگے گا، میں اللہ کا اتنا پیارا ہوں کہ جو میری چلن چلتا ہے وہ بھی پیارا بن جاتا ہے۔ تو اتباع سنت پر مواظبت یہ پانچواں نمبر ہے۔

### اسوۂ رسول میں حسن کن کو نظر آتا ہے؟

ایک عالم نے کہا کہ اس کو آخر میں کیوں رکھا، اتباع سنت تو



پہلے نمبر پر ہونا چاہئے تھا۔ میں نے کہا کہ بخاری شریف آخر میں ملتی ہے موقوف علیہ پڑھنے کے بعد۔ اہل اللہ کی مصاحبت، ذکر اللہ پر مداومت، گناہوں سے محافظت، اسباب گناہ سے مباحثت یہ سب موقوف علیہ ہیں۔ اشرف و اعلیٰ اور اصل چیز تو اتباع سنت ہی ہے مگر اتباع سنت کے لئے خود اللہ تعالیٰ فرما رہے ہیں کہ میرے نبی کے اسوۂ حسنہ، میرے نبی کی ادائے زندگی، میرے نبی کے چلن میں کن کو حسن نظر آتا ہے؟ جن کی آنکھوں میں معصیت اور غفلت اور دنیا کی محبت کا موتیا اترتا ہوا ہے ان کو یہ حسن نظر نہیں آئے گا۔ پھر کس کو نظر آئے گا؟ فرماتے ہیں:

لقد کان لکم فی رسول اللہ اسوۃ حسنة لمن

کان یرجوا اللہ والیوم الآخر و ذکر اللہ کثیرا

میرے نبی کے چلن پر ان لوگوں کو پیار آتا ہے جو مجھ سے تعلق رکھتے ہیں، جس کو اللہ سے جتنا زیادہ تعلق ہوگا اتنا ہی زیادہ اس کو رسول سے تعلق ہوگا اور جن کو قیامت کے دن پر یقین ہوگا کہ ایک دن ہم کو پوری زندگی کا حساب دینا ہے، اپنے بالوں کا حساب دینا ہے اپنے گالوں کا حساب دینا ہے بجمیع اعضائنا ہم جواب دہ ہیں، اس دن ہر عضو خود بولنے لگے گا

الیوم نختم علی افواہہم و تکلمنا ایدیہم

و تشهد ارجلہم بما کانوا یکسبون

آج ہم ان کے منہ پر مہر لگا دیں گے، ان کی زبانوں کو سیل کر دیں گے تاکہ جھوٹے عذر نہ پیش کر سکیں اور ان کے ہاتھ ہم سے باتیں کریں گے اور ان کے پاؤں شہادت دیں گے جو کچھ یہ لوگ کیا کرتے تھے۔  
مولانا رومی مثنوی میں گویا اس آیت کی تفسیر کرتے ہیں۔

لب بگوید من چنیں بوسیدہ ام

ہونٹ خود بولے گا کہ میں نامحرم حسینوں کا بوسہ لیا کرتا تھا، رزق آپ کا کھاتا تھا لیکن نفس کی بات مان کر اس کو حرام مزہ دے کر نمک حرامی کرتا تھا اور

دست گوید من چنیں دزدیدہ ام

ہاتھ کہے گا کہ میں یوں چوری کرتا تھا، یوں جیب کاٹتا تھا، یوں ڈاکہ ڈالتا تھا اور۔

چشم گوید کردہ ام غمزہ حرام

آنکھیں گواہی دیں گی کہ یہ حرام نظر بازی کرتا تھا اور کسی عورت کو گوری ہو یا کالی نہیں چھوڑتا تھا۔ لہذا میں نے ساؤتھ افریقہ میں یہ شعر کہا کہ۔

نہ گوری کو دیکھو نہ کالی کو دیکھو

اسے دیکھ جس نے انہیں رنگ بخشا



ان کو رنگ بخشے والے کو دیکھو کہ وہ کیا چاہتا ہے۔ اگر وہ خوش نہیں تو بس نظر بچالو ورنہ قیامت کے دن یہی آنکھیں اور یہی اعضاء ہمیں گرفتار کرادیں گے۔

گوش گوید چیدہ ام سوء الکلام  
کان کہے گا کہ میں نے گانے سنے ہیں ،  
دوسروں کی غیبت سنی ہے۔

اتباع سنت کے لئے محبت شرطِ اولیں ہے

اس تقریر سے ثابت ہو گیا کہ اصل چیز تو اتباع سنت ہے لیکن اللہ تعالیٰ نے خود فرمادیا کہ اتباع سنت کی تقریر جب مفید ہوگی جب مجھ پر یقین کامل ہوگا ، آخرت کے دن پر یقین ہوگا اور جو کثرت سے مجھے یاد کرے گا ، اسی یقین کو بڑھانے کے لئے اہل اللہ کی مصاحبت ، ذکر اللہ پر مداومت ، گناہوں سے محافظت اور اسباب گناہ سے مباحثت ضروری ہے۔ جتنا یہ یقین بڑھتا چلا جائے گا اتنا ہی اللہ کے نبی کے چلن اور زندگی میں حسن نظر آئے گا۔ یہ تعلیم ہمیں اس خالق حسن نے دی ہے جو دنیا بھر کے حسینوں کو حسن دیتا ہے ، جنت میں حوروں کو حسن دیتا ہے تو وہ خالقِ نمکیات لیلائے کائنات اور خالقِ حسن حورانِ جنت جب اپنی صفتِ عطاءِ حسن کے

ساتھ جس دل میں آئے گا تو وہ دل حسین نہ ہو جائے گا؟ تب اس کو نبی کے اسوۂ حسنہ میں حسن نظر آئے گا کیونکہ تجلیاتِ قربِ خاص سے اپنے مولیٰ کو دل میں نقد پائے گا تو جنت کو تو ادھار پائے گا لیکن خالقِ جنت کے قرب کی بہار سے دل دونوں جہان سے بے نیاز ہو جائے گا کیونکہ وہ مولائے دو جہان جس دل میں اپنی تجلیاتِ خاصہ سے متجلی ہوتا ہے تو یہ عالم غیب اس کے لئے برائے نام عالم غیب رہ جاتا ہے، جنت اس کے لئے ادھار ہوتی ہے لیکن وہ اپنے مولیٰ کو دل میں نقد پاتا ہے۔ میرا شعر ہے۔

گذرتا ہے کبھی دل پر وہ غم جس کی کرامت سے  
مجھے تو یہ جہاں بے آسماں معلوم ہوتا ہے

اسی لئے میں کہتا ہوں کہ جنت تو ادھار ہے لیکن مولیٰ نقد ہے کیونکہ وہو معکم اینما کنتم اس کی شان ہے لہذا جو خالقِ جنت کو یعنی اس کی تجلیاتِ خاصہ کو دل میں پائیں گے تو مست ہو جائیں گے اور دوسروں کو بھی مست کرنے لگیں گے۔ اصلی مست وہ ہے جو خود بھی مست ہو اور دوسروں کو بھی مست کر دے اور جو اوپر ہے مستی دکھا رہا ہے لیکن مخلوق سے الگ ہونے کے بعد خلوت میں ساری مستیاں غائب تو معلوم ہوا کہ اس مستی کی تہہ میں اس کی پارٹی ہے اور پارٹی کے پیچھے بالٹی چھپی ہوئی ہے لہذا جس پارٹی کے



پیچھے بالٹی ہو ، اخلاص نہ ہو اس میں نہ جاؤ ، اللہ والوں کے پاس جاؤ جو سراپا اخلاص ہیں۔

بس ان پانچ باتوں پر جو سو فی صد عمل کر لے گا ان شاء اللہ یقین سے کہتا ہوں کہ بغیر ولی اللہ بنے ہوئے اس کا انتقال نہیں ہو سکتا۔ اس کا خلاصہ پھر سن لیجئے۔

۱ اہل اللہ کی مصاحبت

۲ ذکر اللہ پر مداومت

۳ گناہوں سے محافظت

۴ اسباب گناہ سے مبادعت

۵ اتباع سنت پر مواظبت

یہ وہ تقریر ہے جو میں نے اپنے شیخ حضرت مولانا شاہ ابرار الحق صاحب دامت برکاتہم کے حکم سے شیخ کی موجودگی میں کی۔ بعد میں شیخ نے اپنے حجرے میں مجھ سے فرمایا کہ آج تمہاری تقریر نہایت اہم نہایت مفید اور نہایت ضروری تھی۔ تو میری یہ تقریر سند یافتہ ہے جس کی تقریر اس کا مرشد سن لے وہ سند یافتہ نہ ہوگی؟ یہ سند بھی مستند بھی ہے اور مضبوط سہارا ہے۔ اسی لئے کہتا ہوں کہ دیکھو اللہ کے علاوہ کسی سہارے کا اعتبار نہ کرو۔ پتہ نہیں کب وہ سہارا ساتھ چھوڑ دے۔ دیکھئے پچھلے سال میری بیوی کا انتقال ہو گیا۔ پچاس سال ساتھ رہی ، نصف صدی کا ساتھ تھا۔

پچھلے سال عمرہ کے لئے آیا تھا، مکہ مکرمہ پہنچتے ہی ان کی بیماری کی اطلاع ملی اور میں ایک ہی دن میں کراچی واپس چلا گیا تھا، عمرہ بھی کیا اور مدینہ شریف بھی حاضری دی اور فوراً رات کے جہاز سے واپس ہو گیا۔ میرے احباب جو ساتھ آئے تھے تڑپتے رہ گئے کہ آیا بھی وہ، گیا بھی وہ اور ختمِ فلسفہ ہو گیا لیکن رفیقہٴ حیات کے حق دلجوئی کا ان کو سبق بھی مل گیا اور بعض دوستوں نے کہا کہ تمہارے اس عمل سے ہمیں بیویوں کے ساتھ حسن سلوک کا ایسا زبردست سبق ملا جو بڑی بڑی تقریروں سے نہ ملتا۔

اللہ کے سوا ہر سہارا فانی ہے

کسی چیز کا سہارا نہیں کالے بالوں کا بھی سہارا مت لو کہ یہ سفید ہونے والے ہیں جب اسٹرکچر کمزور ہو جائے گا تو لاکھ خضاب کا ڈسٹمپر لگاؤ، کچھ فائدہ نہیں۔ میرے دو شعر ہیں ۔

جب ترا اے دوست اسٹرکچر ہلا  
مجھ پہ رازِ حسنِ ڈسٹمپر کھلا  
حسن جب چہرے سے زائل ہو گیا  
وہ نظر آیا مجھے بندر کھلا

اکبر الہ آبادی جج تھے ان کا ایک ساتھی ساٹھ سال کا وہ خضاب لگا کر جوان بن رہا تھا، اکبر نے اسی وقت یہ شعر کہا، بڑے مزاحیہ شاعر تھے مگر حقیقت گو تھے۔ کہا کہ ۔



مصروف ہیں جناب یہ کس بندوبست میں  
 اپریل کی بہار نہ ہوگی اگست میں  
 یہ خضاب لگا کر ساٹھ برس کے اسٹرکچر کو جوانی دینے کی کوشش نہ  
 کرو، بڑھاپے میں جوانی کی بہار نہیں آسکتی۔

اللہ تعالیٰ دائماً بندوں کے ساتھ ہیں

تو یہ بتا رہا ہوں کہ دنیا کا کچھ بھروسہ نہیں، نہ جانے کس  
 وقت کیا چیز جدا ہو جائے صرف ایک اللہ کی ذات ہے جو ہم سے  
 کبھی جدا نہیں ہوتی۔ تمہارا باپ بھی یہ صفت نہیں رکھتا کہ جہاں  
 بیٹا جائے وہاں ابا بھی جائے لیکن میری ذات کو دیکھو، میری شفقت،  
 میری رحمت دیکھو، میں رب العالمین ہوں مگر رحمن و رحیم بھی  
 ہوں، میری ربوبیت میں میری شان رحمت کی تجلی دیکھو کہ وہو  
 معکم اینما کنتم جملہ اسمیہ سے نازل فرمایا جو دوام و ثبوت پر  
 دلالت کرتا ہے کہ تم دنیا میں جہاں بھی رہو گے ہم تمہارے ساتھ  
 ہوں گے، تمہارا رہا تمہارے ساتھ ہوگا، روئے زمین پر چاہے  
 خشکی میں رہو، چاہے پانی میں رہو، چاہے فضا میں رہو، جہاں بھی  
 رہو یہی ایک اللہ ہے جو ہر جگہ تمہارے ساتھ ہے۔ زمین کے اوپر  
 بھی ساتھ ہے زمین کے نیچے قبر میں بھی ساتھ ہے، عالم برزخ  
 میں، میدان محشر میں اور جنت میں بھی اللہ ہی ساتھ ہوگا۔ ایسے

اللہ کو چھوڑ کر کس چیز پر مر رہے ہو کہ ایک دن کوئی ساتھ نہیں دے گا۔ روح نکلتے ہی پتہ چل جائے گا کہ سارا عالم اسباب ختم، چائے تیار ہے پی نہیں سکتے، بیوی موجود ہے دیکھ نہیں سکتے، بچے ابو ابو چلا رہے ہیں مگر ابو صاحب بچوں کو نہیں دیکھ سکتے۔ اکبر الہ آبادی فرماتے ہیں۔

قضا کے سامنے بیکار ہوتے ہیں جو اس اکبر  
کھلی ہوتی ہیں گو آنکھیں مگر بینا نہیں ہوتیں

آیت ربنا اللہ میں اللہ کے مبتدا ہونے کی نحوی و منطقی دلیل

اس لئے سہارا صرف اللہ کا ہے، اس سے بہتر کوئی سہارا نہیں۔ ایک عالم نے مجھ سے سوال کیا کہ ان الذین قالوا ربنا اللہ ثم استقاموا میں ربنا مبتدا ہے یا خبر۔ میں نے کہا خبر مقدم ہے تاکہ معنی حصر کے پیدا ہوں کہ تمہارا پالنے والا صرف اللہ ہے۔ اگر یہاں تقدیم ما حقہ التاخیر نہ ہو تو یفید الحصر نہیں ہو سکتا۔ کہنے لگے اگر ہم اللہ کو خبر بنادیں اور رب کو مبتدا؟ میں نے کہا مبتدا مسند الیہ ہوتا ہے اور مسند الیہ قوی ہونا چاہئے کیونکہ سہارا ہمیشہ قوی کا لیا جاتا ہے۔ اللہ اسم ذات ہے اور رب اسم صفات سے ہے اور صفت سے قوی ذات ہوتی ہے اور مسند الیہ ہمیشہ قوی کو بنایا جاتا ہے، اقویٰ کے



ہوتے ہوئے قوی کو بھی مسند الیہ بنانا جائز نہیں ہے لہذا اللہ کے اسم جلالہ کے ہوتے ہوئے رب کے اسم صفاتی کو مسند الیہ بنانا جائز نہیں۔ یہ سن کر وہ عالم پھڑک گئے کہنے لگے کہ واہ کیا بات کہی۔


اللہ تعالیٰ کا شکر ہے میں سوچ رہا تھا کہ کیا بیان کروں مگر واہ رے میرے اللہ میرے بزرگوں کی دعاؤں کا صدقہ ہے کہ ہر وقت نئے نئے مضامین عطا ہوتے ہیں۔ دعا کرو کہ اے اللہ جو سنا ہے اس پر عمل کی توفیق دے۔ دیکھئے خالی سمعنا کام نہیں دے گا سمعنا کے بعد اطعنا بھی ضروری ہے کیونکہ کافر سمعنا کے بعد عصینا کہتے تھے۔ لہذا سمعنا تو ہو گیا اب اطعنا کی فکر کرو کہ جو سنا ہے اس پر اے اللہ عمل کی توفیق اولاً اختر کو عطا فرما ثانیاً سب دوستوں کو عطا فرما اور اس کیسٹ کو پورے عرب میں پھیلا دے۔ بتائیے مضمون مدلل ہے یا نہیں۔ یہ تصوف وہ نہیں ہے جس سے کوئی سعودی بھی گھبرائے، قرآن پاک کی تفسیروں کے ساتھ پیش کیا ہے اور ایک عالم نے خواب میں دیکھا ہے کہ سعودیہ میں تمہاری کتاب تصوف کی پڑھائی جارہی ہے تو میں امید رکھتا ہوں کہ سعودی عرب میں تصوف زندہ ہو جائے گا۔ اس کیسٹ کو زیادہ سے زیادہ سعودی حضرات کو بھی پیش کرو۔ دیکھو قرآن پاک کی آیات سے پورا مضمون مدلل ہے جس سے کوئی انکار نہیں کر سکتا۔ یہ وہ لوہے کا چنا ہے جس کو کوئی چبا نہیں سکتا، ماننا پڑے گا۔ اللہ تعالیٰ ہم

سب کو عمل کی توفیق دے اور مرنے سے پہلے اے خدا ہم سب کو اپنا ولی بنا کر دنیا سے اٹھائیے اور دیر بھی نہ ہونے دیجئے، آپ کی نافرمانی میں جینا اور آپ کی فرماں برداری میں ذرا سی بھی تاخیر کرنا ہم غیرتِ بندگی اور شرافتِ بندگی کے خلاف سمجھتے ہیں کہ رزق آپ کا کھاتے رہیں اور اپنی نافرمانی میں آپ ہم کو دیکھتے رہیں۔ اے اللہ جلد وہ لمحہ عطا فرما، وہ گھڑی ہمیں عطا فرما کہ ہماری زندگی سو فیصد نفس و شیطان کی غلامی سے نکل کر اے اللہ آپ کی اور آپ کے پیارے نبی صلی اللہ تعالیٰ علیہ وسلم کی غلامی میں آجائے۔ اے اللہ آپ کی بندگی اور نبی صلی اللہ علیہ وسلم کی غلامی کا طوق ہماری گردن میں ڈال دے کہ سر سے پیر تک ہم آپ کے ہو جائیں۔

نہیں ہوں کسی کا تو کیوں ہوں کسی کا  
انہیں کا انہیں کا ہوا جارہا ہوں

جس کے ہو اسی کے بن جاؤ میرے دوستو!

و آخر دعوانا ان الحمد لله رب العالمین





رنگ لائیں گی کب سیرِ آہیں  
پھر مدینہ کی جانب کو جائیں  
جب نظر آئے وہ بے زنجیر  
کہ کے صلِ علی جھوم جائیں

عارف اللہ حضرت مولانا شاہ ولی اللہ محدث دہلوی

## ظہیرِ مصیبت و نواہِ امت

پوچھئے کوئی اُفِ دلِ برباد کا عالم  
جیسے کہ جہنم ہیں ہو جلا د کا عالم  
وا اللہ کہوں کیا دلِ آباد کا عالم  
جنت کی بھی جنت سے تری لا د کا عالم

عارفِ اللہ حضرت مولانا شاہ حکیم محمد اختر صاحب مدظلہ العالی



## جامِ قرب

تو نے ان کی راہ میں طاعت کی لذت بھی چکھی  
ہاں شکستِ آرزو کا بھی مقامِ قرب دیکھ  
سفرِ رشتی دل و رشتی جاں فروشی سبھی  
پنی کے خونِ آرزو پھر کفِ جامِ قرب دیکھ

عارف اللہ خضر اقبال لانا شاہ حکیم محمد اختر صاحب مدظلہ العالی